

योगवासिष्ठः

(देवार्चनविधानम्)

जगतः परमात्ममयत्ववर्णनं

श्रीवसिष्ठः उवाच ।


भगवंस्त्वत्प्रसादेन पूर्णा मे सकला दिशः ॥ ११४
किंतु पृच्छामि देवेश संदेहे तत्र निर्णयम् ।
ब्रूहि प्रसन्नया बुद्ध्या त्यक्तोद्वेगमनामयम् ॥ ११५
सर्वपापक्षयकरं सर्वकल्याणवर्धनम् ।
देवार्चनविधानं तत्कीदृशं भवति प्रथो ॥ ११६
ईश्वर उवाच ।
शृणु ब्रह्मविदां श्रेष्ठ देवार्चनमनुत्तमम् ।
वदामि मुच्यते येन कृतेन सकृदेव हि ॥ ११७
कच्चिद्वेत्सि महाबाहो देवः कः स्यादिति द्विज ।
न देवः पुण्डरीकाक्षो न च देवस्त्रिलोचनः ॥ ११८
न देवः कमलोद्भूतो न देवस्त्रिदशेश्वरः ।
न देवः पवनो नार्को नानलो न निशाकरः ॥ ११९
न ब्राह्मणो नाऽवनिपो नाहं न त्वं द्विजोत्तम ।
न देवो देहरूपो हि न देवश्चित्तरूपधृक् ॥ १२०
न देवः कमलारूपी नापि देवो भवेन्मतिः ।
अकृत्रिममनाद्यन्तं देवनं देव उच्यते ॥ १२१

आकारादिपरिच्छिन्ने मिते वस्तुनि तत्कृतः ।
अकृत्रिममनाद्यन्तं देवनं विच्छिन्नं विदुः ॥ १२२
तदेव देवशब्देन कथ्यते तत्प्रपूजयेत् ।
तदेवास्ति यतः सर्वं सत्तासत्तात्मरूपधृक् ॥ १२३
अज्ञातशिवतत्त्वानामाकाराद्यर्चनं कृतम् ।
योजनाध्वन्यशक्तस्य क्रोशाध्वा परिकल्प्यते ॥ १२४
इयत्तादिपरिच्छिन्नं रुद्रादेः प्राप्यते फलम् ।
अकृत्रिममनाद्यन्तं फलमानन्द आत्मनः ॥ १२५
अकृत्रिमफलं त्यक्त्वा यः कृत्रिमफलं व्रजेत् ।
त्यक्त्वा स मन्दारवनं कारञ्चं याति काननम् ॥ १२६
बोधः साम्यं शम इति पुष्पाण्यग्राणि तत्र च ।
शिवं चिन्मात्रममलं पूज्यं पूज्यविदो विदुः ॥ १२७
शमबोधादिभिः पुण्यैर्देव आत्मा यदर्च्यते ।
तत्तु देवार्चनं विद्धि नाकारार्चनमर्चनम् ॥ १२८
आत्मसंवित्तिरूपं तु त्यक्त्वा देवार्चनं जनाः ।
कृत्रिमाचार्यसु ये सक्ताश्चिरं क्लेशं भजन्ति ते ॥ १२९
ज्ञातज्ञेया हि ये सन्तो बालक्रीडोपमं च ते ।
आत्मध्यानादृते ब्रह्मन्कुर्वन्तो देवपूजनम् ॥ १३०
आत्मैव देवो भगवाञ्छिवः परमकारणम् ।
ज्ञानार्चनेनाविरतं पूजनीयः स सर्वदा ॥ १३१
त्वमेतच्चेतनाकाशमात्मानं जीवमव्ययम् ।
स्वभावं विद्धि न त्वन्यः पूज्यः पूजात्मपूजनम् ॥ १३२
श्रीवसिष्ठ उवाच ।
चेतनाकाशमात्रात्मा यथा जगदिदं प्रथो ।

यथा तच्चेतनस्यैव जीवादित्वं तदुच्यताम् ॥	१३३
ईश्वर उवाच ।	
चिद्व्योमैव किलास्तीह पारावारविवर्जितम् ।	
सर्वत्रासंभवच्चेत्यं यत्कल्पान्तेऽवशिष्यते ॥	१३४
यद्यत्स्वयं प्रकचति तस्य स्वकचनस्य तु ।	
स्वयं यत्स्पन्दितं नाम तेनेदं जगदित्यलम् ॥	१३५
इत्येवं स्वप्नपुरवज्जगद्भाति चिदात्मकम् ।	
एवं चिद्व्योममात्रात्म जगदच्छं न भित्तिमत् ॥	१३६
अत्यन्तासंभवाच्चेत्यं दृश्यं चिद्व्योममात्रकम् ।	
चित्त्वात्कचति सर्गादौ यत्तज्जगदिति स्मृतम् ॥	१३७
तस्मात्स्वप्नपुराकारं यदिदं भासते जगत् ।	
तत्र चिद्व्योममात्रात्मन्यन्यता नाम का कुतः ॥	१३८
चिन्मात्रमेव गिरयश्चिन्मात्रं जगदम्बरम् ।	
चिन्मात्रमात्मा जीवश्च चिन्मात्रं भूतसंततिः ॥	१३९
चिद्व्योममात्रादितरत्सर्गादौ सर्ववेदने ।	
भिन्नस्वर्गे पुरे वापि किं संभवति कथ्यताम् ॥	१४०
आकाशं परमाकाशं ब्रह्माकाशं जगच्चितिः ।	
इति पर्यायनामानि तत्र पादपवृक्षवत् ॥	१४१
एवं द्वौ स्वप्नसंकल्पमायाभिः स्वनुभूयते ।	
तदा किल चिदाकाशमेव भाति जगत्तया ॥	१४२
यथैतत्संविदाकाशं स्वप्ने भाति जगद्वपुः ।	
तथेदं जाग्रदाख्येऽपि स्वप्ने भाति तदेव नः ॥	१४३
यथा स्वप्नपुरे चित्त्वं वर्जयित्वेतरत्कचित् ।	
न किञ्चित्संभवत्येवं जाग्रत्येवं महाचितः ॥	१४४

यतो न संभवत्यन्यच्चेत्यं किञ्चित्ततोऽखिलम् ।	
चित्तं संचेत्यमप्येतदचेत्यं सज्जगत्स्थितम् ॥	१४५
परमाकाशकलनं त्रिजगत्स्वयमुत्थितम् ।	
स्वप्नवद्विद्धि चिद्व्योमि न त्वेतदद्वैतवत्स्थितम् ॥	१४६
यथा चिद्व्योममात्रात्म स्वप्ने घटपटादिकम् ।	
सर्गादावेव सर्गोऽयं तथा चिद्व्योममात्रकम् ॥	१४७
शुद्धसंवित्तिमात्रत्वादृतेऽन्यत्स्वप्नपत्तने ।	
यथा न विद्यते किञ्चित्थास्मिन्भुवनत्रये ॥	१४८
याः काश्चन दृशो ये ये भावाभावास्त्रिकालगाः ।	
सदेशकालचित्तास्तत्सर्वं चिद्व्योममात्रकम् ॥	१४९
स एष देवः कथितो यः परः परमार्थतः ।	
यस्त्वं सोऽहमशेषं वा जगदेव च योऽखिलः ॥	१५०
सर्वस्य वस्तुजातस्य जगतोऽन्यस्य ते मम ।	
देहो हि चेतनाकाशं परमात्मैव नेतरत् ॥	१५१
संकल्पने स्वप्नपुरे शरीरं	
चिद्व्योमतोऽन्यत्र यथास्ति किञ्चित् ।	
तथेह सर्गे प्रथमैकसर्गा-	
न्मुने प्रभृत्यस्ति न रूपमन्यत् ॥	१५२

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षपाये निर्वाणप्रकरणे
पूर्वार्धे जगतः परमात्ममयत्ववर्णनं नामैकौत्रिंशः सर्गः ॥ २९ ॥



त्रिंशः सर्गः

ईश्वर उवाच ।

एवं सर्वमिदं विश्वं परमात्मैव केवलम् ।
ब्रह्मैव परमाकाशमेष देवः परः स्मृतः ॥

तदेतत्पूजनं श्रेयस्तस्मात्सर्वमवाप्यते ।
 तदेव सर्गभूः सर्वमिदं तस्विन्व्यवस्थितम् ॥
 अकृत्रिममनाद्यन्तमद्वितीयमखण्डितम् ।
 अबहिःसाधनासाध्यं सुखं तस्मादवाप्यते ॥
 प्रबुद्धस्त्वं मुनिश्रेष्ठ तेनेदं तव कथ्यते ।
 नातिदेवार्चने योग्यः पुष्पधूपचयो महान् ॥
 अव्युत्पन्नधियो ये हि बालपेलवचेतसः ।
 कृत्रिमार्चामयं तेषां देवार्चनमुदाहृतम् ॥
 शमबोधाद्यभावे हि पुष्पाद्यैर्वार्चयन्ति हि ।
 मिथ्यैव कल्पितैरेवमाकारे कल्पितात्मके ॥
 स्वसंकल्पकृतैः कृत्वा क्रमैरर्चनमादृताः ।
 बालाः संतोषमायान्ति पुष्पधूपलवार्चनैः ॥
 स्वसंकल्पकृतैरर्थैः कृत्वा देवार्चनं मुधा ।
 यतः कुतश्चिन्मिथ्यात्म फलमात्रं नयन्ति ते ॥
 पुष्पधूपार्चनं ब्रह्मन्कल्पितं बालबुद्धिषु ।
 यत्स्याद्भवाद्दृशां योग्यमर्चनं तद्वदाम्यहम् ॥
 अस्मदादिस्त्वसौ कश्चिद्देवो मतिमतां वर ।
 देवस्त्रिभुवनाधारः परमात्मैव नेतरत् ॥
 शिवः सर्वपदातीतः सर्वसंकल्पनातिगः ।
 सर्वसंकल्पवलितो न सर्वो न च सर्वकः ॥
 दिक्कालाद्यनवच्छिन्नः सर्वारम्भप्रकाशकृत् ।
 चिन्मात्रमूर्तिरमलो देव इत्युच्यते मुने ॥
 संवित्सर्वकलातीता सर्वभावान्तरस्थिता ।
 सर्वसत्ताप्रदा देवी सर्वसत्तापहारिणी ॥
 ब्रह्म ब्रह्मन्सदसतोर्मध्यं तद्देव उच्यते ।
 परमात्मपराभिख्यं तत्सदोमित्युदाहृतम् ॥

२
३
४
५
६
७
८
९
१०
११
१२
१३
१४

महासत्तास्वभावेन सर्वत्र समतां गतम् ।
 महाचिदिति संप्रोक्तं परमार्थं इति श्रुतम् ॥
 स्थितं सर्वत्र सर्वं तु लतास्वन्तर्यथा रसः ।
 सत्तासामान्यरूपेण महासत्तात्मनापि च ॥
 यच्चित्तत्त्वमरुन्धत्या यच्चित्तत्त्वं तवानघ ।
 यच्चित्तत्त्वं च पार्वत्या यच्चित्तत्त्वं गणेषु च ॥
 चित्तत्त्वं यन्ममेदं च चित्तत्त्वं यज्जगत्त्रये ।
 तद्देव इति तत्त्वज्ञा विदुरुत्तमबुद्धयः ॥
 पादपाण्यादिमानन्यो यो वा देवः प्रकल्प्यते ।
 संविन्मात्रादृते ब्रह्मन्किंसारः किल कथ्यताम् ॥
 चिन्मात्रमेव संसारसारः सकलसारताम् ।
 गतः स देवः सर्वोऽहं तस्मात्सर्वमवाप्यते ॥
 न स दूरे स्थितो ब्रह्मन्न दुष्प्रापः स कस्यचित् ।
 संस्थितः स सदा देहे सर्वत्रैव च खे तथा ॥
 स करोति स चाश्राति स बिभर्ति प्रयाति च ।
 स निःश्वसिति संवेत्ता सोऽङ्गान्यङ्गानि वेत्ति च ॥
 सोऽस्यां विचित्रचेष्टायां प्रकाशिन्यां च तद्भ्रशात् ।
 तत्स्वरूपनिबद्धायां पुर्यामास्ते मुनीश्वर ॥
 शरीरावसथायां च चलायां तत्प्रसादतः ।
 सोऽस्यां गहनकोशायां हृद्गुहायां गुहेश्वरः ॥
 मनःषष्ठेन्द्रियाचारसत्तातीतामलात्मनः ।
 तस्य संव्यवहारार्थं संज्ञा चिदिति कल्पिता ॥
 स एष चिन्मयः सूक्ष्मः सर्वव्यापी निरञ्जनः ।
 इमं भास्वरमाभासं करोति न करोति च ॥

१५
१६
१७
१८
१९
२०
२१
२२
२३
२४
२५
२६

सा चिदत्यन्तविमला जगदर्थं जगत्क्रियाम् ।	
इमां रञ्जयति प्राज्ञ रसेनेव मधुर्लताम् ॥	२७
चारवो ये चमत्काराश्चितश्रिति यथास्थितम् ।	
चमत्कुर्वन्ति किल ते तेन केचिन्नभोभिधाः ॥	२८
केचिज्जीवाभिधानाश्च केचिच्चित्ताभिधानकाः ।	
केचित्कलाभिधानाश्च केचिद्देशाभिधानकाः ॥	२९
केचित्क्रियाभिधानाश्च केचिद्द्रव्याभिधानकाः ।	
केचिद्भावविकारादिजात्यौचित्याभिधानकाः ॥	३०
प्रकाशाभिधानाः केचित्केचिच्छैलतमोभिधाः ।	
अर्केन्द्राद्यभिधाः केचित्केचिद्यक्षाभिधानकाः ॥	३१
निरिच्छस्वस्वभावेन वसन्तेन यथाङ्कुरः ।	
तन्यते तद्देवेयं जगल्लक्ष्मीश्चिदात्मना ॥	३२
चिदेवासु समग्रासु सर्वदैवैकिकैव हि ।	
त्रैलोक्याम्भोधिसंस्थासु शरीरजलजालिका ॥	३३
शरीरपङ्कजभ्रान्तमनोभ्रमरसंभृताम् ।	
आस्वादयति संकल्पमधुसत्तां चिदीश्वरी ॥	३४
ससुरासुरगन्धर्वं सशैलार्णवकं जगत् ।	
चिति स्थितं प्रवहति जलावर्ते जलं यथा ॥	३५
बन्धचित्तमयाचारचारुचञ्चुरचक्रिकम् ।	
संसारचक्रं चिच्चक्रे भ्राम्यति भ्रमभाजनम् ॥	३६
चिच्चतुर्भुजरूपेण जघानासुरमण्डलम् ।	
कालो जलदंखण्डेन सायुधेन यथाऽऽतपम् ॥	३७
चित्त्रिनेत्रतया ब्रह्मन्वृषशीतांशुचिह्नया ।	
गौरीकमलिनीवक्रपद्मषट्पदतां गता ॥	३८

विष्णोः पद्मालितामेत्य चिद्ध्यानाधीनमानसा ।	
त्रयी नलिन्याः सरसीं धत्ते पैतामहीं स्थितिम् ॥	३९
चितो ब्रह्मन्विचित्राणि शरीराणीह भूरिशः ।	
पत्राणीव तरोर्हेम्नि केयूरादिक्रियेव च ॥	४०
चित्समस्तसुरानीकपरिवन्दितपादया ।	
त्रैलोक्यचूडामणितां धत्ते वासवलीलया ॥	४१
चित्सुभास्वरतामेत्य त्रैलोक्योदरडम्बरे ।	
पतत्युदेति संयाति स्वात्मन्येवाब्धिवारिवत् ॥	४२
चिच्चन्द्रिका चतुर्दिक्षु अवभासं वितन्वती ।	
विकासयति निःशेषभूतसत्ताकुमुद्वतीम् ॥	४३
चिद्दर्पणमहालक्ष्मीस्त्रिजगत्प्रतिबिम्बितम् ।	
गृह्णात्यनुग्रहेणान्तः स्वगर्भमिव गर्भिणी ॥	४४
चिच्चतुर्दशभूतानां मण्डलानि महान्ति च ।	
भूतीकरोति वारिश्रीः समुद्रस्वमिवाम्बुधिः ॥	४५
विचित्रालोककुसुमा घनसंकल्पपल्लवा ।	
व्योमकेदारिकारूढा सत्तौघफलशालिनी ॥	४६
जीवजालरजःपुञ्जवासनारसरञ्जिता ।	
संवेदनत्वग्वलिता चित्तेहाकलिकाकुला ॥	४७
अतीतासंख्यत्रिजगत्केसरोज्ज्वलरूपिणी ।	
अनारतस्पन्दमहाविलासोल्लासहासिनी ॥	४८
सर्वर्तुपर्वपरुषा जडशैलादिगुल्मका ।	
विग्रहग्रन्थिवलिता मूलाग्रपरिवर्तिता ॥	४९
चिल्लतेयं विकसिता पेलवं सदसद्रुपुः ।	
विचित्रं दृश्यकुसुमं परामर्शासहं बहु ॥	५०

अनयेह हि सर्वत्र च्छायाच्छमिव जन्यते ।	
मन्यते तन्यते वस्तु गीयते क्रियतेऽपि च ॥	५१
महाचितानया नित्यं भासन्ते भास्करादयः ।	
देहाः स्वदन्ते च मिथस्तत्सच्चिज्जडविभ्रमैः ॥	५२
चिता चावर्तवर्तिन्या सिद्धान्येव प्रनृत्यति ।	
जगज्जालरजोलेखा तत्सत्ता दृश्यदेहिनी ॥	५३
चित्सर्वं जगदारम्भमिमं प्रकटयत्यलम् ।	
त्रैलोक्यदीपकशिखादीपो वर्णाश्रयं यथा ॥	५४
चिच्चन्द्रबिम्बे विमले शशवत्प्राप्य संगमम् ।	
सर्वत्र लक्ष्यतामेति पदार्थश्रीर्जगद्रता ॥	५५
चिद्रसायनसेकेन पदार्थपटलावली ।	
रूपमेति फलं चैव प्रावृट्सिक्तेव सल्लता ॥	५६
चिच्छाययैव सर्वस्य जाड्यं सम्यगुदेति च ।	
सर्वस्यास्य शरीरस्य गृहस्येव तमस्त्वह ॥	५७
चिच्चमत्कृतयो देहे न भवेयुरिमा यदि ।	
त्रैलोक्यदेहास्त्यक्तवैते न स्पृशेयुः किलाकृतिम् ॥	५८
चिदाकाशप्रकाशोऽस्मिन्संकल्पशिशुधारिणी ।	
क्रियाकुलवधूर्देहगृहे स्फुरति चञ्जला ॥	५९
चिदालोकं विना कस्य रसनाग्रे स्फुरन्नपि ।	
कथं कदा प्रकटतामेति दृष्टः क्व वा रसः ॥	६०
शृण्वङ्ग स्वाङ्गशाखोऽपि कुन्तलालिलतोऽप्यलम् ।	
चिन्मजनं विना देहवृक्षः क इव राजते ॥	६१
वर्धते विलुठत्यत्ति चिच्चराचरकारिणी ।	
चिदेवास्तीतरन्नास्ति चिन्मात्रमिदमुत्थितम् ॥	६२

श्रीवासिष्ठ उवाच ।	
इत्युक्तवांस्तदा त्र्यक्षः सुधांशुस्वच्छया गिरा ।	
पुनः पृष्टो मया राम सुधांशुस्वच्छया गिरा ॥	६३
यदि सर्वगता देव चिदस्त्येका तदात्मकः ।	
तदयं चावनिस्फारमयान्धेव न चेतति ॥	६४
अयं चित्त्वान्पुरा भूत्वा चिद्धीनः संप्रति स्थितः ।	
इतीयं कल्पना लोके प्रत्यक्षानुभवा कथम् ॥	६५
ईश्वर उवाच ।	
शृण्वेतदखिलं ब्रह्मन्यदा पृष्टं वदामि ते ।	
महानयं त्वया प्रश्नः कृतो ब्रह्मविदां वर ॥	६६
चिदस्ति हि शरीरेह सर्वभूतमयात्मिका ।	
चलोन्मुखात्मिकैका तु निर्विकल्पा परा स्मृता ॥	६७
संकल्पबुद्धा सैवान्तः स्वयमन्येव संस्थिता ।	
संकल्पितेतरवरा दौःशील्यं स्त्री यथा गता ॥	६८
स एव हि पुमान्कोपाद्यथेहान्य इव क्षणात् ।	
भवत्येवं विकल्पाङ्का चित्स्वरूपान्यतां गता ॥	६९
विकल्पकल्पिता ब्रह्मंश्चित्स्वरूपपरिच्युता ।	
जाड्यं क्रमाद्भावयन्ती प्रयाति कलनापदम् ॥	७०
चित्स्वयं चेत्यतामेति साकाशपरमाणुताम् ।	
शब्दबीजात्मिकां पश्चाद्वाततन्मात्रगामिनी ॥	७१
देशकालविभागान्ता तन्मात्रवलिता क्रमात्	
जीवो भूत्वा भवत्याशु बुद्धिः पश्चादहं मनः ॥	७२
मनस्त्वं समुपायाता संसारमवलम्बते ।	
चण्डालोऽस्मीति मननाच्चण्डालत्वमिव द्विजः ॥	७३

संकल्पिताऽप्रबोधेन जाड्याऽविश्वप्रबोधिनी ।
 शबलं रूपमासाद्य संकल्पाद्यात्यनारतम् ॥ ७४
 अनन्तसंकल्पमयी जाड्यसंकल्पपीवरा ।
 चिज्जाड्यान्मोदमायाति पयः पाषाणतामिव ॥ ७५
 ततश्चित्तं मनोमोहो मायेति विहिताभिधा ।
 जाड्यं निपुणमाश्रित्य संसारे जायते मुने ॥ ७६
 मोहमान्द्यमुपाधाता तृष्णानिगडपीडिता ।
 कामक्रोधभयोपेता भावाभावातिपातिनी ॥ ७७
 त्यक्तानन्तनिजाभोगा व्यवच्छेदविकारिणी ।
 दुःखदावानलातप्ता शोकाशिवकृशाशया ॥ ७८
 इयमस्मीति भावेन शून्येन विकलीकृता ।
 देहमात्रगृहीतास्था परं दैन्यमुपागता ॥ ७९
 मग्ना मोहमहापङ्के जीर्णैव वनदन्तिनी ।
 भावाभावलतादोला परिलोलशरीरका ॥ ८०
 असारापारसंसारविकारव्यवहारिणी ।
 तापोपतप्तहृदया रागतेजोनुरञ्जिता ॥ ८१
 निजयूथपरिभ्रष्टा मृगीवावशतां गता ।
 आविर्भावोदिताकारा तिरोभावेऽस्तमागता ॥ ८२
 स्वसंकल्पोपघ्नातासु भीता संभ्रमदृष्टिषु ।
 पलायते वाप्यन्यासु वेतालेष्विव बालिका ॥ ८३
 उष्ट्रीव मधुरं बिन्दुं वाञ्छते भावितं सुखम् ।
 अवान्तरपरिभ्रष्टा दोषाद्दोषं पतत्यधः ॥ ८४
 परं वैषम्यमायाति संकटात्संकटं गता ।
 दुःखाद्दुःखं निपतिता विपदो विपदि स्थिता ॥ ८५

नानानर्थगणोपेता चेष्टापरवशाशया ।
 कष्टात्कष्टमनुप्राप्ता परितापानुतापिनी ॥ ८६
 क्रमादाबद्धवैदग्ध्याद्वैदग्ध्याङ्गमुपागता ।
 विचित्रबन्धनिर्माणपराक्रमपदं गता ॥ ८७
 सर्वतः शङ्कते भीता प्राणात्ययमुपागता ।
 क्षीणतोयेव शफरी विवर्तनपरायणा ॥ ८८
 बाल्ये विवशसर्वार्था यौवने चिन्तयाऽऽवृता ।
 वार्धकेऽप्यतिदुःखार्ता मृता कर्मवशीकृता ॥ ८९
 जायते स्वर्गनगरे नागी पातालकोटरे ।
 आसुरी दैत्यविवरे नरस्त्री वसुधातले ॥ ९०
 राक्षसी राक्षसाधारे वानरी वनकोटरे ।
 सिंही गिरीन्द्रशिखरे किन्नरी कुलपर्वते ॥ ९१
 विद्याधरी देवगिरौ व्याली च वनगर्तके ।
 लता तरौ खगी नीडे वीरुत्सानौ वने मृगी ॥ ९२
 शेते नारायणोऽम्भोधौ ध्यानी ब्रह्मपुरेऽब्जजः ।
 कान्तागतो हरः शैले स्वर्गे सुरवरो हरिः ॥ ९३
 दिनं करोति तीक्ष्णांशुर्वर्षत्यम्बुधरो जलम् ।
 करोति श्वसनं संवित्सपर्वतमहोदधिम् ॥ ९४
 ऋतुचक्रं प्रवहति सहसा कालमण्डलम् ।
 दिनरात्रितयोपैति तेजस्तिमिरतां क्रमात् ॥ ९५
 क्वचिद्बीजरसोल्लासात्क्वचित्पाषाणमौनिनी ।
 क्वचिन्नदी रसवती क्वचित्कुमुदविस्तृतिः ॥ ९६
 क्वचित्फलावलीपाकैः क्वचित्काष्ठानलादिभिः ।
 क्वचिच्छैत्यहिमद्वारि क्वचित्खादि न किञ्चन ॥ ९७

क्वचिदुज्ज्वलिताकारा क्वचित्कष्टा शिला क्वचित् ।	
क्वचित्रीलाथ हरिता क्वचिदग्निः क्वचिन्मही ॥	१८
सर्वात्मत्वात्सर्वगत्वात्सर्वशक्तित्वयोगतः ।	
सर्वत्वादेवंरूपैव खादप्यच्छैव सा परा ॥	१९
चिच्चिनोति यथात्मानं येन यत्र यदा यदा ।	
तत्तथानुभवत्यम्बु स्पन्दाद्वीच्यादितां यथा ॥	१००
हंसी क्रौञ्ची बकी काकी सारसी तुरगी वृकी ।	
बकी बलाका हरिणी वानरी किन्नरी शुनी ॥	१०१
वटीका पिङ्गली शाली मक्षिका भ्रमरी शुकी ।	
धीः श्रीर्हीः प्रीती रतिश्च शंबरी शर्वरी शशी ॥	१०२
एतास्वन्यासु चान्यासु परिभ्रमति योनिषु ।	
विवर्तमानसंसारे जलावर्ते तृणं यथा ॥	१०३
बिभेत्यथ स्वसंकल्पात्स्वशब्दादिव गर्दभी ।	
नानया सदृगन्यास्ति मुग्धा बाला चलाऽबला ॥	१०४
एषा सा कथिता तुभ्यं जीवशक्तिर्महामुने ।	
प्राकृताचारविवशा वराकी पशुधर्मिणी ॥	१०५
कर्मात्मेत्यभिधां प्राप्ता शोच्यास्य परमात्मनः ।	
अनन्तं दुःखबहुलं स्वयं विभ्रममाश्रिता ॥	१०६
असदेवानयाक्रान्तं विनाशि सहजं मलम् ।	
तण्डुलेनेव कञ्जूकमनन्ययाऽव्यवस्थितम् ॥	१०७
अनन्तविभवभ्रष्टा दौर्भाग्यपरितापिनी ।	
शोचन्ती प्राप्य जीवत्वं भर्तृहीनेव नायिका ॥	१०८

जडगतेरवलोकय शक्ततां

निजपदस्मरणेन विनेह चित् ।

व्रजति कष्टमधः पतनाय या
यदरघट्टघटीघनपीठवत् ॥

१०९

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपाये निर्वाणप्रकरणे
पूर्वार्धे शिवपूजापाख्याने चेत्योन्मुखचिद्विचारो नाम त्रिंशः सर्गः ॥ ३० ॥

एकत्रिंशः सर्गः

ईश्वर उवाच ।

चिनोत्यलीकमेवैवं सदुःखास्मीति भावनात् ।	
चित्स्वप्नक्षीबतामोहपतिता संभ्रमे यथा ॥	१
अमृतापि मृतास्मीति विपर्यस्तमतिर्वधुः ।	
यथा रोदित्यनष्टैव नष्टास्मीति तथैव चित् ॥	२
अकारणं विपर्यस्ता मतिभ्रान्तमपि स्थिरम् ।	
यथा जगत्पश्यतीदं तथाहंताभ्रमाच्चितिः ॥	३
चित्तं हि कारणं त्वस्याः संसारानुभवे चितेः ।	
न च तत्कारणं किञ्चिच्चित्तान्यत्वात्यसंभवात् ॥	४
एवं हि कारणाभावाच्चेत्यस्यासंभवादिति ।	
नासौ चित्तं ततश्चेत्यं यत्नतश्चेत्यते यथा ॥	५
न दृश्यदर्शनद्रष्टृरूपं तैलमिवोपले ।	
न कर्तृकर्मकरणं दृशीन्दाविव कृष्णाता ॥	६
न मातृमेघमानानि नभसीव नवाङ्कुरः ।	
न चिच्चेतनचेत्यादि नन्दने खदिरो यथा ॥	७
नाहंत्वत्वंत्वतत्त्वादि पर्वतत्वमिवाम्बरे ।	
सदेहत्वान्यदेहत्वे शङ्खत्वमिव कज्जले ॥	८

नानाऽनाना न चाप्यन्तरणाविव सुमेरवः ।
 न च शब्दार्थशब्दश्रीर्महोषरलता यथा ॥ ९
 नेति नेति न चैवार्कमण्डले रजनी यथा ।
 न वस्तुतावस्तुते च तुषारे तु यथोष्णता ॥ १०
 न शून्यताशून्यते वा शिलाकोश इव द्रुमः ।
 शून्यताशून्यता नाम महती ख इवाखता ॥ ११
 केवलं कवलीभावस्वच्छतैवावशिष्यते ।
 न चित्तात्कस्यचिदोषाजातयैतदवाप्यते ॥
 तत्सर्वभावनामात्रेणानर्थः प्रकृतः स्थितः ।
 तज्ज्ञेऽप्यभावनामात्रेणानर्थ उपशाम्यति ॥
 तज्ज्ञेऽप्यभावनामात्रादृतेऽन्यत्रोपयुज्यते ।
 न तृणं न च त्रैलोक्यमिति स्वायत्ततात्र या ॥ १४
 स्वायत्त एव चैषोऽर्थो दुःसाध्यो भावनास्थितः ।
 यद्यत्र साध्यते पुंसा तत्कथं केव लभ्यते ॥ १५
 निर्विकल्पाद्वितीया चिद्यासौ सकलगा सती ।
 परमैका पंरा साच्छा दीपिका तेजसामपि ॥ १६
 सैषावभासनकरी सर्वगा नित्यनिर्मला ।
 नित्योदिता निर्मनस्का निर्विकारा निरञ्जना ॥ १७
 घटे पटे वटे कुड्ये शकटे वानरे खरे ।
 असुरे सागरे भूते नरे नागे च संस्थिता ॥ १८
 साक्षिवत्तिष्ठति सती स्पन्दते न च कुत्रचित् ।
 दीपः प्रकाशनायेव करोति न पुनः क्रियाम् ॥ १९
 मलिनाप्यमुनैषा साऽविकल्पाढ्या विकल्पिनी ।
 जडेवाप्यजडाभासा न सर्वा सर्वगैव च ॥ २०

निर्विकल्पा परा सूक्ष्मा चिच्चिनोति स्वसंविदम् ।
 वातावाताङ्गमर्मादि यथा यन्त्रादिवेष्टने ॥ २१
 रूपालोकमनस्कारवलिता चिदबोधतः ।
 बोधतश्चैव भवति निद्रां सदसती यतः ॥ २२
 सा परैव चिदत्यच्छा चिन्तामायाति चेतनात् ।
 साधुरेव यथाऽसाधुर्भाविते दुर्जनैषणाः ॥ २३
 मलेन स्वर्णमायाति ताम्रतां मलमार्जनात् ।
 पुनः कनकतामेति यथा चित्परमा तथा ॥ २४
 स्वारोपशान्त्या स्वादर्शो यथैति प्रतिमास्थितिम् ।
 तथा सर्गमिवागम्य बोधात्स्वं याति तत्पदम् ॥ २५
 अभाववेदनादस्याः संसारः संप्रवर्तते ।
 स्वभाववेदनादेष त्वसदेवोपशाम्यति ॥ २६
 यदा चित्त्वाच्चिनोत्यन्तरन्यतामसतीं तदा ।
 अहंतामिव संप्राप्य नश्यतीवाप्यनाशिनी ॥ २७
 ईषत्स्पन्दादधो याति भृगुप्रान्तात्तरोः फलम् ।
 यथा तथैष संवित्तेरधःपातो महानिव ॥ २८
 रूपादीनां तु सतैषा चित् एवामलैव चित् ।
 द्वित्वैकत्वे त्वबोधोत्थे बोधेन विलयं गते ॥ २९
 सत्तामात्रेण चित्तस्य बोधश्चित्तेन्द्रियादिषु ।
 आलोकसत्तामात्रेण व्यवहारः क्रियास्विव ॥ ३०
 वातात्कनीनिकास्पन्दस्तद्दीमिद्वृष्टिरुच्यते ।
 तद्वाह्यवति तद्रूपरूपबोधस्तु चित्परा ॥ ३१
 त्वङ्मारुतौ जडौ तुच्छौ तत्सङ्गः स्पर्श उच्यते ।
 मननं स्पर्शसंवित्तिस्तत्संवित्तिस्तु चित्परा ॥ ३२

गन्धतन्मात्रपवनसंबन्धो गन्धसंविदः ।	
आसां तु मनसा हीनं वेदनं परमैव चित् ॥	३३
शब्दतन्मात्रश्रवणवातसङ्गान्मनो विना ।	
सुषुप्तसदृशी संवित्परमा चिदुदाहृता ॥	३४
क्रियोन्मुखत्वं संकल्पात्संकल्पो मननक्रमः ।	
मननं चित्तकालुष्यमात्मा चित्रिर्मला भवेत् ॥	३५
चित्प्रकाशात्मिका नित्या स्वात्मन्येवावसंस्थिता ।	
इदमन्तर्जगद्धत्ते सन्निवेशं यथा शिला ॥	३६
अद्वितीया दधानेदं विकारादिविवर्जितम् ।	
नास्तमेति न चोदेति स्पन्दते नो न वर्धते ॥	३७
संकल्पाज्जीवतामेत्य निःसंकल्पात्मनात्मना ।	
चिज्जडं नो जडं भावं भावयन्ती स्वसंस्थिता ॥	३८
रथस्त्वस्याश्रितेर्जीवो जीवस्याहंकृती रथः ।	
अहंकृते रथो बुद्धिस्ततो बुद्धेर्मनो रथः ॥	३९
मनसस्तु रथः प्राणः प्राणस्याक्षगणो रथः ।	
अक्षौघस्य रथो देहो देहस्य स्पन्दनो रथः ॥	४०
स्पन्दनं कर्म संसारे जरामरणपञ्चरम् ।	
एवं प्रवर्तितं चक्रमिदमादिविभूतिजम् ॥	४१
प्रतिभासत एवात्मन्यसत्स्वप्न इवाततः ।	
मनागपि न सत्यात्म मृगतृष्णाम्बुवत्स्थितम् ॥	४२
रथस्त्वत्र स्मृतः प्राणः कल्पनाया मुनीश्वर ।	
यत्र प्राणमरुत्तत्र मननं परितिष्ठति ॥	४३
आलोकश्रीः स्थिता यत्र रूपं तत्रैव राजते ।	
प्राणो बली स्थितो यत्र तदेव परिवेपति ॥	४४

यत्प्रयाति वनं वात्या तदेव परिघूर्णते ।	
मनस्याकाशसंलीने न प्राणः परिवेपति ॥	४५
तेजस्यसत्तामायाते न रूपमिव राजते ।	
प्राणे प्रशान्ते मरुति मनोन्तर्न मनागपि ॥	४६
वात्यायामुपशान्तायां रजो न परिकम्पते ।	
यत्र प्राणो मरुद्याति मनस्तत्रैव तिष्ठति ॥	४७
यत्र यत्रानुसरति रथस्तत्रैव सारथिः ।	
प्राणसंप्रेरितं चित्तं याति देशान्तरे क्षणात् ॥	४८
क्षेपणोन्मुक्तपाषाण इव तत्रान्यथा क्षयि ।	
यत्र पुष्पं तत्र गन्धो यत्राग्निस्तत्र सोष्णता ॥	४९
यत्र प्राणो मरुद्याति यत्रेन्दुस्तत्र तच्छविः ।	
संवित्तिः पवनस्पन्दान्नाडीसंस्पर्शनश्च सः ॥	५०
संवित्तिस्फारता चित्तं मनस्तत्प्राणकोटरे ।	
सर्वत्र विद्यते संविद्वचोमस्वच्छा जडाजडे ॥	५१
क्षुभ्यन्तीव तु सा प्राणस्पन्दादित्यनुभूयते ।	
सत्तामात्रस्वरूपेण जडेषु समवस्थिता ॥	५२
प्राणसंबोधिता वेत्ति वेदनात्मतया जडे ।	
नानास्फारसमुल्लासैर्यः पूर्वं प्ररिवल्गति ।	
प्राणेऽतीते त्वमननः स एवाशु न वेपति ॥	५३
पुर्यष्टके चित्परमा स्वे मुने प्रतिबिम्बति ।	
आदर्श एव प्रतिमा दृश्यते नोपलादिषु ॥	५४
मनः पुर्यष्टकं विद्धि सर्वकार्यैककारणम् ।	
तदैव भेदैः कथितमन्यैः स्वाशयकल्पितैः ॥	५५
यस्मादुदेति कलनाकुलदृश्यजालं	

यत्तत्र च स्थितवदित्यनुभूतमुच्चैः ।
यस्मान्मनो विपरिवर्तति देहदृष्ट्या
सर्वं तु तत्परमवस्त्विति विद्धि विश्वम् ॥ ५६

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
पूर्वार्धे मनःप्राणैक्यप्रतिपादनं नामैकत्रिंशः सर्गः ॥ ३१ ॥



द्वात्रिंशः सर्गः

ईश्वर उवाच ।

मुने शृणु कथं कार्यकारिणी स्पन्दशालिनी ।
चरन्ती च तनुं पुंसामुपैति परमाभिधाम् ॥ १
प्राक्तनैस्तैर्निहन्त्येव स्वमनोमननेहितैः ।
कर्मवातैर्विचित्रैः परिपीवरतां गतैः ॥ २
मनस्तया गता शक्तिः सज्जडेवागता चित्तेः ।
सा स्फुरत्यनया ब्रह्मन्नुचिता शक्तिभूतया ॥ ३
अस्याः प्रसादादिह सा चित्कलङ्कवती मुने ।
जगद्रन्धर्वनगरं करोति न करोति च ॥ ४
चित्ताद्यसत्तया देहो मूकस्तिष्ठति कुड्यवत् ।
तत्सत्तया हि स्फुरति नभःसंप्रेरिताश्मवत् ॥ ५
यथा स्फुरत्यतिजडमयोऽयस्कान्तसंनिधौ ।
तथा स्फुरति जीवोऽयं सति सर्वगते परे ॥ ६
सर्वस्थयात्मशक्त्यैव जीव एष स्फुरत्यलम् ।
मुकुरो बिम्बमादत्ते द्रव्यात्मन्यस्थितादपि ॥ ७
प्रविस्मृतस्वभावत्वाज्जीवोऽयं जडतां गतः ।


मोहाद्विस्मृतभावत्वाच्छूद्रतामिव सद्विजः ॥ ८
प्रविस्मृतस्वभावा हि चिच्चित्तत्वमुपागता ।
मोहापहतचित्तत्वात्सुमहानिव दीनताम् ॥ ९
जडयाऽवशया देहो वातशक्तिसमानया ।
संचाल्यते तदनया वारीव वीचिमालया ॥ १०
कर्मात्मना वराकेण जीवेन मनसामुना ।
चाल्यन्ते देहयन्त्राणि पाषाणा इव वायुना ॥ ११
शरीरशकटानां हि कर्षणे परमात्मना ।
मनःप्राणोदयौ ब्रह्मन्कृतौ कर्मकृतौ वृद्धौ ॥ १२
चिज्जडं तूरीकृत्य रूपं जीवत्वमेत्य च ।
मनोरथमुपारुह्य वहत्प्राणतुरंगमम् ॥ १३
क्वचिज्जातपदार्थत्वं क्वचिन्नष्टपदार्थताम् ।
क्वचिद्बहुपदार्थत्वं क्वचिदेकपदार्थताम् ॥ १४
गतेव भिन्नेवास्त्येवमत्यजन्ती निजं पदम् ।
जलतेव तरङ्गत्वं सैवासदसदोदिता ॥ १५
उपजीव्यात्मनो रूपं परं स्फुरति वृत्तिषु ।
आलोकमुपजीव्येयं रूपश्रीर्दृश्यगा यथा ॥ १६
परमात्मनि चित्तत्वे स्थिते सति निरामये ।
जीवो जीवति सालोकं दीपे सति गृहं यथा ॥ १७
आधयो व्याधयश्चैव प्रयान्त्यस्य प्रपीनताम् ।
अपामिव तरङ्गत्वं वीचित्वस्येव फेनता ॥ १८
आधिव्याधिभिराकीर्णशरीराम्भोजष्टपदः ।
जीवो वैषम्यमायाति तरङ्गत्वे यथा पयः ॥ १९
चिच्छक्तिः सर्वशक्तित्वान्नाहं चिदिति भावनात् ।

अत्र सैवैति वैवश्यं सूर्यो दीतैरिवाम्बुदैः ॥ २०
 वैवश्याच्च्यवती मौढ्यात्र विन्दत्यात्मसंविदम् ।
 घनजाड्यपराभूतः स्वाङ्गावदलनं यथा ॥ २१
 प्राप्य चाप्यनुसंधानमस्या मोहो विनश्यति ।
 घनमोहरतो जन्तुः स्वकार्यस्मरणं यथा ॥ २२
 यदाङ्गसंविदां वातस्पन्दशक्तिः प्रमोषतः ।
 न करोत्यनुसंधानं स्पन्दैषणं यथा ॥ २३
 असंवित्स्पन्दतो देहे पद्मपत्रं हृदि स्थितम् ।
 न स्फुरत्यपरामृष्टं दारुपात्रं यथा बहिः ॥ २४
 निःस्पन्दे पद्मपत्रेऽन्तः प्राणाः शान्तिं प्रयान्त्यमी ।
 तालवृन्ते यथाऽस्पन्दे बहिः पवनशक्तयः ॥ २५
 प्राणे शान्तेतरस्पर्शो जीवो निष्पूर्णमूकताम् ।
 याति शान्ते नभोवायौ न दृश्यत्वं यथा रजः ॥ २६
 विरजं विगताधारं मनो हि शिष्यते मुने ।
 तिष्ठत्यात्मपदं लब्ध्वा जलादितरुबीजवत् ॥ २७
 इति वैकल्यमायातैः कारणौघैः समन्ततः ।
 पुर्यष्टके शमं याते देहः पतति निश्चलः ॥ २८
 चिच्चेत्यचेतनान्मोहात्स्पन्दमायान्ति वासनाः ।
 तदीरिता स्मरत्यन्तरन्यद्विस्मरति स्वयम् ॥ २९
 हृत्पद्मपत्रस्फुरणात्स्फुटं पुर्यष्टकं भवेत् ।
 हृत्पद्मयन्त्रे वहनाद्बुद्धे पुर्यष्टकं क्षयि ॥ ३०
 देहे पुर्यष्टकं यावदस्ति तावत्स जीवति ।
 शान्ते पुर्यष्टके देहो मृत इत्युच्यते द्विज ॥ ३१
 विरुद्धमलसंबोधाच्छेदभेददशावशात् ।

न प्रस्फुरति हृत्पद्मयन्त्रमभ्यन्तरे यदा ॥ ३२
 तदा पुर्यष्टकं शान्तिमुपैति गगने शनैः ।
 संरोधिते वातयन्त्रे यथा पवनसंततिः ॥ ३३
 स्वसंवित्तिवशाजीवो वैवश्यमुपगच्छति ।
 पद्मयन्त्रं शरीरस्थं प्रवाहं याति नित्यदा ॥ ३४
 वासना विमला येषां हृदयात्रापसर्पति ।
 स्थिरैकरूपजीवास्ते जीवन्मुक्ताश्चिरायुषः ॥ ३५
 संरुद्धे पद्मयन्त्रे हि प्राणे शान्तिमुपागते ।
 देहः पतत्यधैर्योऽयं काष्ठलोष्टसमः क्षितौ ॥ ३६
 यथैव व्योम मरुति लीनं पुर्यष्टकं भवेत् ।
 तथैव तत्रैव तदा लयमेति मनो मुने ॥ ३७
 सुचिराभ्यस्तभावं तु वासनाखचितं मनः ।
 यत्र तत्र भ्रमत्स्वर्गनरकादि प्रपश्यति ॥ ३८
 शरीरं शवतामेति मनोमारुतवर्जितम् ।
 गते गृहजने दूरं गृहं संशून्यतामिव ॥ ३९
 सर्वगा चिच्चेतनतो जीवीभूय मनःस्थिता ।
 पुर्यष्टकवपुर्भूत्वा साऽऽतिवाहिकदेहिनी ॥ ४०
 तन्मात्रपञ्चकं चित्तं क्रोडीकृत्य व्यवस्थिता ।
 स्वप्नभ्रमवदाकारं भावात्स्थूलं प्रपश्यति ॥ ४१
 दृढभावनया पश्चात्तत्रैव रसशालिनी ।
 आतिवाहिकदेहत्वं विस्मरत्यखिलं क्षणात् ॥ ४२
 असत्येव शरीरेऽस्मिन्कृतकृत्रिमभावना ।
 नयत्यसत्यं सत्यत्वं सत्यं चासत्यतामपि ॥ ४३
 सर्वगा हि चिदंशेन जीवीभूयाभवन्मनः ।

मनः पुर्यष्टकरथमाक्रामति ततो जगत् ॥	४४
पुर्यष्टकं वातमयं देहमुत्थापयत्यलम् ।	
हृत्स्पन्दिवेताल इव जीवतीत्युच्यते तदा ॥	४५
क्षीणे पुर्यष्टके चित्तं यदा व्योमनि लीयते ।	
तदा स्फुरति देहोऽयं मृत इत्युच्यतेऽपि च ॥	४६
स्वभाववशतो जीवो विस्मृत्या शक्तिमृच्छति ।	
वैवश्यात्कालवशतः पर्णं जर्जरतामिव ॥	४७
जीवशक्त्या परामृष्टे निरुद्धे पद्मयन्त्रके ।	
प्राणे संरोधमायाते म्रियते मानवो मुने ॥	४८
यथा जातानि जातानि चान्यान्यन्यानि कालतः ।	
वृक्षात्पर्णानि शरीर्यन्ते शरीराणि तथा नृणाम् ॥	४९
जायन्ते च म्रियन्ते च शरीराणि शरीरिणाम् ।	
पादपानां च पर्णानि का तत्र परिदेवना ॥	५०
चिदम्बुधौ स्फुरन्त्येता देहबुद्बुदपङ्क्तयः ।	
इतश्चान्या इतश्चान्या एतास्वास्था न धीमतः ॥	५१
सर्वगापि चिदेतस्मिंश्चेतसि प्रतिबिम्बति ।	
पदार्थमन्तरादत्ते नान्यो हि मुकुरादृते ॥	५२
चिदमलनभसि प्रयत्नरूपाः	
परिवितते तदन्मयाः स्फुरन्ति ।	
कलकलमुखराः स्फुटाभिरामा	
विविधशरीरविमोहतापनाय ॥	५३

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
पूर्वाधे देहपातविचारो नाम द्वात्रिंशः सर्गः ॥ ३२ ॥



त्रयस्त्रिंशः सर्गः

श्रीवसिष्ठ उवाच ।

चन्द्रार्धशेखरधर चित्तत्वस्य महात्मनः ।	
अनन्तस्यैकरूपस्य द्वित्वं कथमुपागतम् ॥	१
कथं च तन्महादेव रूढं पर्यायसंकुलम् ।	
भवेद्दुःखोपघाताय प्रज्ञया विनिवारितम् ॥	२
ईश्वर उवाच ।	
सर्वशक्ति हि तद्ब्रह्म सदेकं विद्यते यदा ।	
तदा निर्मूल एवायं द्वित्वैकत्वकलोदयः ॥	३
सति द्वित्वे किलैकं स्यात्सत्येकत्वे द्विरूपता ।	
कले द्वे अपि चिद्रूपे चिद्रूपत्वात्तदप्यसत् ॥	४
एकाभावादभावोऽत्र एकत्वद्वित्वयोर्द्वयोः ।	
एकं विना न द्वितीयं न द्वितीयं विनैकता ॥	५
कार्यकारणयोरेकसारत्वादेकरूपता ।	
फलान्तस्यापि बीजादेर्विकारादिह कल्पना ॥	६
चित्त्वं चेत्यविकल्पेन स्वयं स्फुरति तन्मयम् ।	
विकारादि तदेवान्तस्तत्सारत्वात्त्र भिद्यते ॥	७
विकारादिविकल्पोऽयं तत् उत्थाय वस्तुषु ।	
याति सार्थकतां नानाकार्यकारणतादिभिः ॥	८
तरङ्गाः सलिले येऽपि तोये शैलस्य ते समाः ।	
शशशृङ्गसमः सोऽपि यस्य सत्यः शशाङ्कुरः ॥	९
वस्तुबोधोऽत्र संधत्ते तत्रालं वाग्विकल्पनैः ।	
व्यवच्छेदादि दुश्छेद्यं वचोवाच्यात्किल द्विज ॥	१०
ब्रह्मणः सर्वशक्तित्वं तत्त्वतो न विभिद्यते ।	

तरङ्गकणकलोलजलौघ इव वारिणः ॥ ११
 पुष्पपल्लवपत्रादि लताया नेतरद्यथा ।
 द्वित्वैकत्वजगत्त्वादि त्वन्त्वाहन्त्वं तथा चित्तेः ॥ १२
 देशकालविकारादिः कृतो भेदश्चित्तस्तु यः ।
 तच्चिदेतदसत्प्रोक्तं न प्रश्रोऽत्र तवोचितः ॥ १३
 देशकालक्रियासत्तानियत्याद्याश्च शक्तयः ।
 चिदात्मिका एव चितः सत्त्वात्संपतिताः स्वतः ॥ १४
 चित्तत्वं चित्तचेत्येहं चिद्ब्रह्माद्यभिधा स्मृता ।
 यथा वीच्याद्यभिधाहं स्थितमम्बुतरङ्गकम् ॥ १५
 असंभवत्तरङ्गस्य चिद्विलासमहाम्बुधेः ।
 तरङ्गितत्वमिव यत्तत्तावच्चेत्यसङ्गिता ॥ १६
 तदेतत्परमं ब्रह्म सत्येश्वरशिवादिभिः ।
 शून्यैकपरमात्मादिनामभिः परिगीयते ॥ १७
 एवं रूपपदातीतं यद्रूपं परमात्मनः ।
 यत्तु नामाहममलं विषयो न गिरां च तत् ॥ १८
 यदिदं दृश्यते तस्यास्तल्लताया महाचित्तेः ।
 फलपल्लवपुष्पादि न भिन्नं तन्मयं यतः ॥ १९
 महाविद्योपनयना चिद्भवत्यभिधा सती ।
 सा जीवत्वेन बाह्यत्वं तदा द्वीन्द्रिव पश्यति ॥ २०
 स्वयमन्यैवमस्मीति भावयित्वा स्वभावतः ।
 अन्यतामिव संयाति स्वविकल्पात्मिकां स्वतः ॥ २१
 अकलङ्केन रूपेण रूपं यत्सकलङ्कवत् ।
 संसारसरितं प्राप्य चेतनेनैव चेतति ॥ २२
 चिद्रूपः स्वयमेतेन ह्येकतामेति जीवताम् ।

चित्तत्त्वस्यावभासेन जीवो जीवति तन्मयः ॥ २३
 आतिवाहिकदेहोऽपि जीवतां समुपागतः ।
 भावनापञ्चकं भूत्वा द्रव्यमस्मीति वेत्त्यलम् ॥ २४
 तद्द्रव्यं प्राणिना भुक्तमाशु गच्छति वीर्यताम् ।
 ततोऽहं प्राणवाञ्छातो वेत्तीत्यनुभवात्मकम् ॥ २५
 अहंतादिक्रमेणाशु पञ्चकानुभवभ्रमात् ।
 स्थावरं जंगमं सर्वं वेत्ति तत्तद्भवत्यलम् ॥ २६
 काकतालीययोगेन वृढाभ्यासक्षयेण च ।
 वासनान्तरसंश्लेषात्सूक्ष्ममाकारमुज्झति ॥ २७
 द्वित्वस्वसंविदा द्वित्वमेकस्यैव प्रवर्तते ।
 पुंसो वेतालसंकल्पाद्वेताल इव भासुरः ॥ २८
 अद्वित्ववेदनादद्वित्वमात्मनोऽपि निवर्तते ।
 न करोमीति संकल्पात्पुरुषस्येव कर्तृता ॥ २९
 द्वित्वसंकल्पतो द्वित्वमेकस्यैव प्रवर्तते ।
 अद्वित्वसंविदा द्वित्वमनेकस्यापि नश्यति ॥ ३०
 परमात्मतया द्वित्वं न किलात्मनि विद्यते ।
 अविकारादिमत्त्वेन सर्वगत्वेन सर्वदा ॥ ३१
 यत्स्वसंकल्पपरचितमसंकल्पक्षयं हि तत् ।
 यथा मुने मनोराज्यं गन्धर्वनगरं यथा ॥ ३२
 तथा संकल्पने क्लेशो न संकल्पविनाशने ।
 संकल्पयक्षो गन्धर्वपुर्याः सृष्टौ न तु क्षये ॥ ३३
 पुष्टसंकल्पमात्रेण यदिदं दुःखमागतम् ।
 तदसंकल्पमात्रेण क्षयि कात्र कदर्थना ॥ ३४
 यत्किंचिदपि संकल्प्य नरो दुःखे निमज्जति ।

न किञ्चिदपि संकल्प्य सुखमव्ययमश्रुते ॥	३५
संकल्पव्यालनिर्मुक्ता न यदा तव चेतना ।	
न तदा नन्दनोद्याने त्वमुच्चैः परिराजसे ॥	३६
स्वविवेकानिलैः कृत्वा संकल्पजलदक्षयम् ।	
परां निर्मलतामेहि शरदीव नभोन्तरम् ॥	३७
संकल्पसरितं मत्तां मणिमन्त्रेण शोषय ।	
तत्रोह्यमानमात्मानं समाश्वास्य भवामनाः ॥	३८
संकल्पानिलनिर्धूतं भ्रान्तं पर्णतृणांशवत् ।	
भूताकाशे चिदात्मानमवलम्ब्य विलोकय ॥	३९
स्वसंकल्पनकालुष्यं विनिवार्यात्मनात्मनः ।	
परं प्रसादमासाद्य परमानन्दवान् भव ॥	४०
सर्वशक्तिमयो ह्यात्मा यद्यथा भावयत्यलम् ।	
तत्तथा पश्यति तदा स्वसंकल्पविजृम्भितम् ॥	४१
संकल्पमात्रमेवेदं जगन्मिथ्यात्वमुत्थितम् ।	
असंकल्पनमात्रेण बहान्कापि विलीयते ॥	४२
संकल्पवातवलितं जन्मजालकदम्बकम् ।	
असंकल्पानिलस्पर्शाद्विश्राम्यति परे पदे ॥	४३
तृष्णाकरञ्जलतिकामिमां रूढिमुपागताम् ।	
संकल्पमूलोद्धरणात्परिशोषवतीं कुरु ॥	४४
प्रतिभाससमुत्थानं प्रतिभासपरिक्षयम् ।	
यथा गन्धर्वनगरं तथा संसृतिविभ्रमः ॥	४५
प्रभुरस्मीति विस्मृत्य तावच्छोचति भूमिपः ।	
भूमिपोऽस्मीति संजाता यावन्नस्य हृदि स्मृतिः ॥	४६
नास्य तज्जातया ब्रह्मन्प्राक्सृतिर्वर्तमानया ।	

शरदेवोपगतया प्रावृड् जाड्यापवारिणी ॥	४७
घनप्रवाहयाऽकस्माच्चित्तेहा सैव वर्धते ।	
य एवोच्चैःस्वरस्तन्त्र्याः स एवाक्रामति श्रुतिम् ॥	४८
अहमेकोऽहमात्मास्मीत्येकां भावय भावनाम् ।	
तथा भावनया युक्तः स एव त्वं भवस्यलम् ॥	४९
एवं ह्यसंभवदिदं त्वविरागभास्व-	
त्तत्सत्त्वमुत्तमपदं परमेकदेवः ।	
पूजासु पूजकसुपूजनपूज्यरूपं	
किञ्चिन्नकिञ्चिदिव चित्तपदैकमूर्तिः ॥	५०

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे पूर्वार्धे द्वैतैक्यप्रतिपादनं नाम त्रयस्त्रिंशः सर्गः ॥ ३३ ॥

चतुस्त्रिंशः सर्गः

ईश्वर उवाच ।

इत्थं स्थितमिदं विश्वं सदसद्देवरूपि च ।	
द्वैतैक्यपदनिर्मुक्तं युक्तं द्वैतैक्यमप्यतः ॥	१
चित्तेः कलङ्कवैरूप्यमिति संसारतां गतम् ।	
अकलङ्कमसंसारि तच्चभिन्नाद्वयात्मकम् ॥	२
इयमस्मीति संप्राप्तकलङ्का चिन्निबध्यते ।	
एतामेव कलां बुद्ध्वा स्वकाभिन्नां विमुच्यते ॥	३
चिदर्थान्कारताभावाद्द्वित्वात्सत्त्वं समुज्झति ।	
सुखादिमिलितां धत्ते न सत्यां सदिति क्षणात् ॥	४
शुद्धा निरंशा सत्या वाऽसत्या वेत्येवमादिभिः ।	

विमुक्ता नामशब्दार्थैः सर्वैः सर्वात्मिकापि खम् ॥	५
सर्वं निरुपमं शान्तं मनसैवत्रिमार्गगम् ।	
ब्रह्मेदं बृंहितं ब्रह्म शक्त्याऽऽकाशविकासया ॥	६
मनसा मनसि च्छिन्ने स्वेन्द्रियावयवात्मनि ।	
सत्यालोकाज्जगज्जाले प्रच्छन्ने विलयं गते ॥	७
छिद्यते शीर्णसंसारकलना कल्पनात्मिका ।	
भृष्टबीजोपमं सत्ता जीवस्य इतिनामिका ॥	८
पश्यन्ती नाम कलितोत्सृजन्ती चेत्यर्चवणाम् ।	
मनोमोहाभ्रनिर्मुक्ता शरदाकाशकोशवत् ॥	९
शुद्धा चिद्धावमात्रस्था चेत्यचिच्चापलं गता ।	
समस्तसामान्यवती भवतीर्णभवार्षवा ॥	१०
अपुनर्भवसौषुप्तपदपाण्डित्यपीवरी ।	
परमासाद्य विश्रान्ता विश्रान्ता वितते पदे ॥	११
एतत्ते मनसि क्षीणे प्रथमं कथितं पदम् ।	
द्वितीयं शृणु विप्रेन्द्र शक्तेरस्याः सुपावनम् ॥	१२
एषैव मनसोन्मुक्ता चिच्छक्तिः शान्तिशालिनी ।	
सर्वज्योतिस्तमोमुक्ता वितताकाशसुन्दरी ॥	१३
घनसौषुप्तलेखावच्छिलान्तःसन्निवेशवत् ।	
सैन्धवान्तस्थरसवद्वातान्तःस्पन्दशक्तिवत् ॥	१४
कालेनायाति तत्रैव परां परिणतिं यदा ।	
शून्यशक्तिरिवाकाशे परमाकाशगा तदा ॥	१५
चेत्यांशोन्मुखतां नूनं त्यजत्यम्बिव चापलम् ।	
वातलेखेव चलनं पुष्पलेखेव सौरभम् ॥	१६
कालताकाशते त्यक्त्वा सकले सकलाकला ।	

न जडा नाजडा स्फारा धत्ते सत्तामनामिकाम् ॥	१७
दिक्कालाद्यनवच्छिन्नमहासत्तापदं गताम् ।	
तुर्यतुर्याशकलितामकलङ्कामनामयाम् ॥	१८
कांचिदेव विशालाक्ष साक्षिवत्समवस्थिताम् ।	
सर्वतः सर्वदा सर्वप्रकाशस्वादुतत्पराम् ॥	१९
एषा द्वितीया पदता कथिता तव सुव्रत ।	
तृतीयं शृणु वक्ष्यामि पदं पदविदां वर ॥	२०
एषा वृक्चेत्यवलनादनामार्थापदं गता ।	
ब्रह्मात्मेत्यादिशब्दार्थादतीतोदेति केवला ॥	२१
स्थैर्येण कालतः स्वस्था निष्कलङ्का परात्मना ।	
तुर्यातीतादिनामत्वादपि याति परं पदम् ॥	२२
सा परा परमा काष्ठा प्रधानं शिवभावतः ।	
चित्येका निरवच्छेदा तृतीया पावनी स्थितिः ॥	२३
चिरमस्यां प्रतिष्ठायां सर्वाध्वाध्वगदूरागा ।	
सा ममाप्यङ्ग वचसां न समायाति गोचरम् ॥	२४
त्रिमार्गकलनातीतमिति ते कथितं मुने ।	
तिष्ठ तस्मिन्पदे नित्यमिति देवः सनातनः ॥	२५
एतन्मयमिदं विश्वं मुने तन्मयवेदनात् ।	
सत्यसंवेदनात्रेदं न च नेदं मुनीश्वर ॥	२६
नेदं प्रवर्तते किंचिन्नेदं किंचिन्निवर्तते ।	
शान्तं समसमाभासं प्रथते स्वस्य कोशवत् ॥	२७
अद्वैतैक्यादसंक्षोभाद्धनचेतनया तथा ।	
अविकारादिमत्त्वाच्च नित्यानित्यतया चिरम् ॥	२८
चिद्धनत्वाच्छिशुशिलाकोशानां जगतामपि ।	

मनागपि न भेदोऽस्ति सतामप्यसतामपि ॥ २९
समस्तं सुशिवं शान्तमतीतं वाग्विलासतः ।
ओमित्यस्य च तन्मात्रातुर्या सा परमा गतिः ॥ ३०
श्रीवाल्मीकिरुवाच ।

इत्युक्तवानमलदृक्परिणामतोऽस्मिन्
पारे पदे समुपशान्तरवाभिधाने ।
तूष्णीमतिष्ठदमुना मुनिना च सार्धं
विश्रान्तवृत्तिरथ तत्र मुहूर्तमीशः ॥ ३१

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
पूर्वार्धे परमेश्वरोपदेशो नाम चतुस्त्रिंशः सर्गः ॥ ३४ ॥



पञ्चत्रिंशः सर्गः

श्रीवसिष्ठ उवाच ।

ततो मुहूर्तेन हरो गौरीकमलिनीसरः ।
मद्विकासोन्मुखः स्वैरं विकासं बहिराददे ॥ १
दृक्चयो द्योतयामास मुखाकाशतलोदितः ।
बोधं समुद्रकादर्कं अंशुराशिरिवोद्गतः ॥ २
ईश्वर उवाच ।
मुने मननमाहूय स्वसत्तैवाशु मीयताम् ।
त्वमर्थं माहरानर्थं पवनः स्पन्दतामिव ॥ ३
द्रष्टव्यमिह यत्किंचित्तद्दृष्टं किं समं भ्रमैः ।
न हि हेयमुपादेयं चेह पश्यामि तद्विदः ॥ ४
शान्त्यशान्तिमयानेतान्विकल्पान्दलयन्नसिः ।

धीरोसि नान्यथाऽऽस्थित्वा त्वमेव भव चात्मदृक् ॥ ५
इमां दृश्यदशामाशु बाह्यबोधाय वा पुनः ।
समाश्रित्य मदुक्तं त्वं शृणु तूष्णीं स्थितेन किम् ॥ ६
इत्युक्त्वा बाह्यबोधस्त्वं मा भवेति त्रिशूलधृक् ।
प्राणेनेदं देहगेहं परिस्फुरति यन्त्रवत् ॥ ७
प्राणहीनं परिस्पन्दं त्यक्त्वा तिष्ठति मूकवत् ।
चालनी पावनी शक्तिः शक्तिः संवेदनी चितिः ॥ ८
सा मूर्ता खादपि स्वच्छा सत्सत्तैवात्र कारणम् ।
विनश्यतः प्राणदेहौ खियोगान्मरुदेव च ॥ ९
चिदात्मा खादपि स्वच्छो न विनश्यति किं भ्रमैः ।
मनःप्राणमये देहे चित्तत्वं परिजायते ॥ १०
मुकुरे ह्यमलाभासे प्रतिबिम्बं प्रवर्तते ।
सदप्यग्रगतं वस्तु प्रतिबिम्बक्रियां विना ॥ ११
यथा नास्ति मलोपेते मुकुरे मुनिनायक ।
तथा नास्ति गतप्राणे विद्यमानेऽपि देहके ॥ १२
सर्वगापि चिदुच्छूनबोधात्स्पन्दादिकं प्रति ।
बोधात्कलङ्कविमला चिदेव परमं शिवम् ॥ १३
विदुर्देवं तदाभासं सर्वसत्तार्थदं तथा ।
स हरिः स शिवः सोऽजः स ब्रह्मा स सुरेश्वरः ॥ १४
अनिलानलचन्द्रार्कवपुः स परमेश्वरः ।
स एष सर्वगो ह्यात्मा चित्खनिश्चेतनः स्मृतः ॥ १५
देवेशो देवभृद्भाता देवदेवो दिवः पतिः ।
महाचितः समुल्लासं मुह्यन्तीव न केचन ॥ १६
ये नाम ते जगत्येते ब्रह्मविष्णुहरादयः ।

परस्मात्परिनिर्याता ब्रह्मविष्णुहरादयः ॥	१७
कणास्तप्तायस इव वारिधेरिव बिन्दवः ।	
तेष्विव भ्रमभूतेषु जातेष्विव परात्पदात् ॥	१८
स्थितेषु भ्रमञ्जीजेषु कल्पनाजालकर्तृषु ।	
सहस्रशतशाखेयमविद्योदेति पीवरी ॥	१९
वेदवेदार्थवेदादिजीवजालजटावली ।	
ततस्तस्या अनन्तायाः प्रसृतायाः पुनःपुनः ॥	२०
संपन्नदेशकालायाः क्रमः स्याद्वर्णनासु कः ।	
ब्रह्मविष्णुहरादीनामतोऽयं परमः पिता ॥	२१
मूलबीजं महादेवः पल्लवानामिव द्रुमः ।	
सर्वसत्त्वाभिधः सर्वः सर्वसंवेदनैककृत् ॥	२२
सर्वसत्ताप्रदो भास्वान्वन्द्योऽभ्यर्च्यश्च तद्विदः ।	
प्रत्यक्षवस्तुविषयः सर्वत्रैव सदोदितः ॥	२३
संवेदनात्मकतया गतया सर्वगोचरम् ।	
न तस्याह्वानमन्त्रादि किञ्चिदेवोपयुज्यते ॥	२४
नित्याहूतः स सर्वस्थो लभ्यते सर्वतः स्वचित् ।	
यां यां वस्तुदशां याति तत एव मुने शिवम् ॥	२५
स्वरूपं समवाप्नोति रूपालोकमनोदृशाम् ।	
आद्यं पूज्यं नमस्कार्यं स्तुत्यमर्घ्यं सुरेश्वरम् ॥	२६
एनं तं विद्धि वेद्यानां सीमान्तं महतामपि ।	
एतमात्मानमालोक्य जराशोकभयापहम् ।	
संभृष्टबीजवज्जन्तुर्न भूयः परिरोहति ॥	२७

सकलजन्तुषु यत्त्वभयप्रदं

विदितमाद्यमुपास्यमयत्नतः ।

त्वमजमात्मगतं परमं पदं

भवसि किं परिमुह्यसि दृष्टिषु ॥

२८

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपाये निर्वाणप्रकरणे
पूर्वार्धे महादेवस्य पूज्यसीमान्तत्वकथनं नाम षट्त्रिंशः सर्गः ॥ ३५ ॥


षट्त्रिंशः सर्गः

ईश्वर उवाच ।

ततश्चिद्रूपमेवैकं सर्वसत्तान्तरास्थितम् ।	
स्वानुभूतिमयं शुद्धं देवं रुद्रेश्वरं विदुः ॥	१
बीजं समस्तबीजानां सारं संसारसंसृतेः ।	
कर्मणां परमं कर्म चिद्धातुं विद्धि निर्मलम् ॥	२
कारणं कारणौघानामकारणमनाविलम् ।	
भावनं भावनौघानामभाव्यमभवात्मकम् ॥	३
चेतनं चेतनौघानां चेतनात्मनि चेतनम् ।	
स्वं चेत्यचेतनं चेत्यपरमं भूरिभावनम् ॥	४
आलोकालोकममलमनालोक्यमलोकजम् ।	
आलोकं बीजबीजौघं चिद्धनं विमलं विदुः ॥	५
असत्यं सन्मयं शान्तं सत्यासत्यविवर्जितम् ।	
महासत्तादिसत्तान्ते चिन्मात्रं विद्धि नेतरत् ॥	६
स्वयं भवति रागात्मा रञ्जको रञ्जनं रजः ।	
स्वयमाकाशमप्याशु कुड्यं भवति मण्डितम् ॥	७
अस्मिंश्चित्तसि स्फारे जगन्मरुमरीचयः ।	
स्फुरिताः प्रस्फुरिष्यन्ति प्रस्फुरन्ति च कोटयः ॥	८
स्वसत्तामात्रसंपन्नं पदमस्मिन्स्वतेजसि ।	
न किञ्चन च संपन्नमन्यदौण्यादिवानले ॥	९

गर्भीकृतमहामेरुं परमाणुसमं विदुः ।
 आच्छादितमहामेरुं परमाणुसमं विदुः ॥ १०
 गर्भीकृतमहाकल्पो निमेषोऽसावुदाहतः ।
 आक्रान्तकल्पेनानेन न संत्यक्ता निमेषता ॥ ११
 वालाग्रकादप्यणुना व्याप्तानेनाखिला मही ।
 सप्ताब्धिवसनाप्युर्वी नास्यान्तमधिगच्छति ॥ १२
 अकुर्वन्नेव संसाररचनां कर्तृतां गतः ।
 कुर्वन्नेव महाकर्म न करोत्येव किञ्चन ॥ १३
 द्रव्यमप्येष निर्द्रव्यो निर्द्रव्योऽपि हि द्रव्यवान् ।
 अकायोऽपि महाकायो महाकायोऽप्यकायवान् ॥ १४
 अद्याप्येष सदा प्रातः प्रातरप्यद्यतां गतः ।
 न वाद्यमद्य न प्रातस्त्वद्य प्रातश्च वा सदा ॥ १५
 भिडिं भिडिं खिले मत्ता पुरुपिच्छिलिसालघम् ।
 विविच्चलित्सदालोका लासो गुलुगुलुः शिली ॥ १६
 इत्याद्यनर्थकं वाक्यं तथा सत्यं स एव च ।
 न तदस्ति न यत्सत्यं न तदस्ति न यत्त्वसौ ॥ १७
 यस्मिन्सर्वं यतः सर्वं यः सर्वं सर्वतश्च यः ।
 यश्च सर्वमयो नित्यं तस्मै सर्वात्मने नमः ॥ १८
 यत्रान्तरालगहनेन विलासवत्या
 हेलाविलोलघनसर्जितयामलेन ।
 मल्लेन पल्लवदलामलमालितानां
 लक्ष्मीलताऽविरलिता वलितेव मुष्टिः ॥ १९

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
 पूर्वार्धे परमेश्वरवर्णनं नाम षट्त्रिंशः सर्गः ॥ ३६ ॥



सप्तत्रिंशः सर्गः

ईश्वर उवाच ।

इत्यादिकानां शब्दानामर्थश्रीः सत्यरूपिणि ।
 तस्मिन्सर्वेश्वरे सर्वसत्तामणिसमुद्रके ॥ १
 का नाम विमलाभासास्तस्मिन्परमचिन्मणौ ।
 न कचन्ति विचिन्वन्ति विचित्राणि जगन्ति याः ॥ २
 एषा बीजकणान्तस्था चित्सत्ता स्ववपुर्मयम् ।
 लब्ध्वा मृत्कालवार्यादि करोत्यङ्कुरमोदनम् ॥ ३
 फेनावर्तविवर्तान्तर्वर्तिनी रसरूपिणी ।
 कठिनेन्द्रियसंबन्धे करोति स्पन्दमम्भसाम् ॥ ४
 एषा कुसुमगुच्छेषु रसरूपेण संस्थिता ।
 कचति घ्राणरन्ध्रेषु करोति परिफुल्लताम् ॥ ५
 शिलाङ्गस्था शिलाङ्गाभामसर्ती सत्यतापदम् ।
 सर्गाधारदशां धत्ते गिरीन्द्रः स्थितिलीलया ॥ ६
 पवनस्पन्दकोशात्मरूपिणीव त्वगिन्द्रियम् ।
 संसाधयत्यात्मसुतं पितेवात्मतयानया ॥ ७
 अशेषसारसंपिण्डमध्यात्मानं स्वसिद्धये ।
 भावयित्वा नकिञ्चित्त्वमिव खत्वं करोत्यलम् ॥ ८
 स्वसत्ताप्रतिबिम्बाभमाकाशमुकुरोदरे ।
 धत्ते कल्पनिमेषाङ्कं कालाख्यममलं वपुः ॥ ९
 आमहापञ्चमेशानं परिणाममया इमे ।
 इदमित्थमिदं नेति नियतिर्भवति स्वयम् ॥ १०
 साक्षिणि स्फार आभासे गृहे दीप इव क्रियाः ।
 सत्ये तस्मिन्प्रकाशान्ते जगच्चित्रपरम्पराः ॥ ११

परमाकाशनगरनाट्यमण्डपभूमिषु । स्वशक्तिवृत्तं संसारं पश्यन्ती साक्षिवत्स्थिता ॥ श्रीवासिष्ठ उवाच । शिवस्यास्य जगन्नाथ शक्तयः काः कथं स्थिताः । साक्षिता का च किं तासां वृत्तं स्यात्कियदेव तत् ॥ ईश्वर उवाच । अप्रमेयस्य शान्तस्य शिवस्य परमात्मनः । सौम्य चिन्मात्ररूपस्य सर्वस्यानाकृतेरपि ॥ इच्छासत्ता व्योमसत्ता कालसत्ता तथैव च । तथा नियतिसत्ता च महासत्ता च सुव्रत ॥ ज्ञानशक्तिः क्रियाशक्तिः कर्तृताऽकर्तृतापि च । इत्यादिधानां शक्तीनामन्तो नास्ति शिवात्मनः ॥ श्रीवासिष्ठ उवाच । शक्तयः कुत एवैता बहुत्वं कथमासु च । उदयश्च कथं देव भेदाभेदश्च कीदृशः ॥ ईश्वर उवाच । शिवस्यानन्तरूपस्य सैषा चिन्मात्रतात्मनः । एषा हि शक्तिरित्युक्ता तस्माद्भिन्ना मनागपि ॥ ज्ञत्वकर्तृत्वभोक्तृत्वसाक्षित्वादिविभावनात् । शक्तयो विविधं रूपं धारयन्ति बहूदकम् ॥ एवं जगति नृत्यन्ति ब्रह्माण्डे नृत्यमण्डपे । कालेन नर्तकेनेव क्रमेण परिशिक्षिताः ॥ यैषा परपराभासा सैषा नियतिरुच्यते । क्रियाथ कृतिरिच्छा वा कालेत्यादिकृताभिधा ॥	१२ १३ १४ १५ १६ १७ १८ १९ २० २१
---	--

आमहारुद्रपर्यन्तमिदमित्थमिति स्थितेः । आतृणापद्मजस्पन्दं नियमान्नियतिः स्मृता ॥ नियतिर्नित्यमुद्वेगवर्जिताऽपरिमार्जिता । एषा नृत्यति वै नृत्यं जगज्जालकनाटकम् ॥ नानारसविलासाढ्यं विवर्ताभिनयान्वितम् । कल्पक्षणहतानेकपुष्करावर्तधर्धरम् ॥ सर्वर्तुकुसुमाकीर्णं धारागोलकमन्दिरम् । भूयोभूयः पतद्वर्षभूरिस्वेदजलोत्करम् ॥ पयोदपल्लवालोलनीलाम्बरकृतभ्रमम् । पूर्णं संशुद्धसप्ताब्धिरत्नौघवलयाकुलम् ॥ यामपक्षदिनप्रेक्षाकटाक्षोद्भासिताम्बरम् । मजनोन्मजनव्यग्रकुलाद्रिकुलशेखरम् ॥ भ्रमच्छशिमणिप्रोतगङ्गामुक्ताफलत्रयम् । संदृष्टादृष्टसंध्याभ्रविलोलकरपल्लवम् ॥ अनारतणल्लोललोकालंकारकोमलम् । भूरिभूतलपातालनभस्तलपदक्रमम् ॥ मग्नोन्मग्नमहानेकताराधर्मकणोत्करम् । चन्द्रार्ककुण्डलस्पन्दस्मितस्फुटनभोमुखम् ॥ कल्पितानेकब्रह्माण्डकपाटकवितानकम् । लुठल्लोकान्तरव्यूहध्वनन्मुक्ताङ्कपल्लवम् । सुखदुःखदशादोषभावाभावरसान्तरम् ॥ अस्मिन्विकारबलिते नियतेर्विलासे संसारनाम्नि चिरनाटकनाट्यसारे । साक्षी सदोदितवपुः परमेश्वरोऽय-	२२ २३ २४ २५ २६ २७ २८ २९ ३० ३१
---	--

मेकः स्थितो न च तथा न च तेन भिन्नः ॥ ३२

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपाये निर्वाणप्रकरणे
पूर्वार्धे नियतिनृत्यं नाम सप्तत्रिंशः सर्गः ॥ ३७ ॥

अष्टत्रिंशः सर्गः

ईश्वर उवाच ।

एष देवः स परमः पूज्य एष सदा सताम् ।

चिन्मात्रमनुभूत्यात्मा सर्वगः सर्वसंश्रयः ॥

घटे पटे वटे कुड्ये शकटे वानरे स्थितः ।

शिवो हरो हरिर्ब्रह्मा शक्रो वैश्रवणो यमः ॥

बहिरन्तश्च सर्वात्मा सदा स्वात्मा सुबुद्धिभिः ।

विविधेन क्रमेणैष भगवान्परिपूज्यते ॥

बहिस्तावन्महाबुद्धे क्रमेण परिपूज्यते ।

येन त्वच्छृणु तत्त्वज्ञ श्रोष्यस्यन्तःक्रमं ततः ॥

पूजाक्रमेषु सर्वेषु देहगेहं पवित्रकम् ।

त्याज्यं देहावबोधात्म परं यत्नात्पवित्रकम् ॥

पूजनं ध्यानमेवान्तर्नान्यदस्त्यस्य पूजनम् ।

तस्मात्त्रिभुवनाधारं नित्यं ध्यानेन पूजयेत् ॥

चिद्रूपं सूर्यलक्षाभं समस्ताभासभासनम् ।

अन्तस्थचित्प्रकाशं स्वमहंतासारमाश्रयेत् ॥

अपारपरमाकाशविपुलाभोगकन्धरम् ।

अनन्ताधस्तनाकाशकोशपादसरोरुहम् ॥

अनन्तदिक्कटाभोगभुजमण्डलमण्डितम् ।

१

२

३

४

५

६

७

८

नानाविधमहालोकगृहीतपरमायुधम् ॥

हृत्कोशकोणविश्रान्तब्रह्माण्डौघपरम्परम् ।

प्रकाशपरमाकाशपारगापारविग्रहम् ॥

अथ ऊर्ध्वं चतुर्दिक्षु विदिक्षु च निरन्तरम् ।

ब्रह्मेन्द्रहरिरुद्रेशप्रमुखामरमण्डितम् ॥

इमां भूतश्रियं तस्य रोमालिं प्रविचिन्तयेत् ।

विविधारम्भकारिण्यस्त्रिजगद्यन्त्ररजवः ॥

इच्छाद्याः शक्तयस्तस्य चिन्तनीयाः शरीरगाः ।

एष देवः स परमः पूज्य एष सदा सताम् ॥

चिन्मात्रमनुभूत्यात्मा सर्वगः सर्वसंश्रयः ।

घटे पटे वटे कुड्ये शकटे वानरे स्थितः ॥

शिवो हरो हरिर्ब्रह्मा शक्रो वैश्रवणो यमः ।

अनन्तैकपदाधारसत्तामात्रैकविग्रहः ॥

विवर्तितजगज्जालः कालोऽस्य द्वारपालकः ।

सशैलभुवनाभोगमिदं ब्रह्माण्डमण्डलम् ॥

देहकोणोऽस्य कस्मिंश्चित्स्वाङ्गावयवतां गतम् ।

विचिन्तयेन्महादेवं सहस्रश्रवणेक्षणम् ॥

सहस्रशिरसं शान्तं सहस्रभुजभूषणम् ।

सर्वत्रेक्षणशक्त्याढ्यं सर्वतो घ्राणशक्तिकम् ॥

सर्वतः स्पर्शनमयं सर्वतो रसनान्वितम् ।

सर्वत्र श्रवणाकीर्णं सर्वत्र मननान्वितम् ॥

सर्वतो मननातीतं सर्वतः परमं शिवम् ।

सर्वदा सर्वकर्तारं सर्वसंकल्पितार्थदम् ॥

सर्वभूतान्तरावस्थं सर्वं सर्वैकसाधनम् ।

९

१०

११

१२

१३

१४

१५

१६

१७

१८

१९

२०

इति संचिन्त्य देवेशमर्चयेद्विधिवत्ततः ॥ २१
विधानमर्चनस्येदं शृणु ब्रह्मविंदा वर ।
स्वसंविदात्मा देवोऽयं नोपहारेण पूज्यते ॥ २२
न दीपेन न धूपेन न पुष्पविभवार्षणैः ।
नान्नदानादिदानेन न चन्दनविलेपनैः ॥ २३
न च कुङ्कुमकर्पूरभोगैश्चित्रैर्न चेतैः ।
नित्यमक्लेशलभ्येन शीतलेनाऽविनाशिना ॥ २४
एकेनैवाऽमृतेनैष बोधेन स्वेन पूज्यते ।
एतदेव परं ध्यानं पूजैषैव परा स्मृता ॥ २५
यदनारतमन्तस्थशुद्धचिन्मात्रवेदनम् ।
पश्यञ्शृण्वन्स्पृशञ्छिघ्नन्नश्रनाच्छन्स्वपन्श्चसन् ॥ २६
प्रलपन्विसृजन्गृह्णन्शुद्धसंविन्मयो भवेत् ।
ध्यानामृतेन संपूज्य स्वयमात्मानमीश्वरम् ॥ २७
परमास्वादयुक्तेन मुक्तेन कुसुमेहितैः ।
ध्यानोपहार एवात्मा ध्यानं हास्य समीहितम् ॥ २८
ध्यानमर्घ्यं च पाद्यं च शुद्धसंवेदनात्मकम् ।
ध्यानसंवेदनं पुष्पं सर्वं ध्यानपरं विदुः ॥ २९
विना तेनेतरेणायमात्मा लभ्यत एव नो ।
ध्यानात्प्रसादमायाति सर्वभोगसुखश्रियः ॥ ३०
अयमात्मा मुने भुङ्क्ते देहरूपो गृहे यथा ।
ध्यानेनानेन सुमते निमेषांस्तु त्रयोदश ॥ ३१
मूढोऽपि पूजयित्वेशं गोप्रदानफलं लभेत् ।
पूजयित्वा निमेषाणां शतमेकमिति प्रभुम् ॥ ३२
अश्वमेधस्य यज्ञस्य फलं प्राप्नोति मानवः ।

पूजयित्वा स्वमात्मानं घटिकार्धमिति प्रभुम् ॥ ३३
अश्वमेधसहस्रस्य फलं प्राप्नोति मानवः ।
ध्यानबल्युपहारेण स्वयमात्मानमात्मना ॥ ३४
घटिकां पूजयेद्यस्तु राजसूयं लभेत सः ।
मध्याह्नपूजनादित्थं राजसूयैकलक्षभाक् ॥ ३५
दिवसं पूजयित्वैवं परे धाम्नि वसेन्नरः ।
एषोऽसौ परमो योग एषा सा परमा क्रिया ।
बाह्यसंपूजनं प्रोक्तमेतदुत्तममात्मनः ॥ ३६
एतत्पवित्रमखिलाघविघातहेतुं
यस्त्वाचरिष्यति नरः क्षणमप्यखिन्नः ।
तं वन्दयिष्यति सुरासुरलोकपूगः
प्राप्तास्पदं जगति मामिव मुक्तमात्मन् ॥ ३७

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
पूर्वार्धे बाह्यपूजनं नामाष्टत्रिंशः सर्गः ॥ ३८ ॥

एकोनचत्वारिंशः सर्गः

ईश्वर उवाच ।

पावनं पावनानां यद्यत्सर्वतमसां क्षयः ।
तदिदानीं प्रवक्ष्येऽहमन्तःपूजनमात्मनः ॥ १
गच्छतस्तिष्ठतश्चैव जाग्रतः स्वपतोऽपि च ।
सर्वाचारगता पूजा नित्यं ध्यानात्मिका त्वियम् ॥ २
नित्यमेव शरीरस्थमिमं ध्यायेत्परं शिवम् ।
सर्वप्रत्ययकर्तारं स्वयमात्मानमात्मना ॥ ३

शयानमुत्थितं चैव ब्रजन्तमथवा स्थितम् ।	
स्पृशन्तमभितः स्पृश्यं त्यजन्तमथवाऽभितः ॥	४
भुञ्जानं संत्यजन्तं च भोगानाभोगपीवरान् ।	
बाह्यार्थपरिकर्तारं सर्वकार्यस्वरूपदम् ॥	५
देहलिङ्गेषु शान्तस्थं त्यक्तलिङ्गान्तरादिकम् ।	
यथाप्रामाथ्यसंविद्या बोधलिङ्गं प्रपूजयेत् ॥	६
प्रवाहपतितार्थस्थः स्वबोधस्नानशुद्धिमान् ।	
नित्यावबोधार्हणया बोधलिङ्गं प्रपूजयेत् ॥	७
आदित्यभावनाभोगभाविताम्बरभास्वरम् ।	
शशाङ्कभावनाभोगभावितेन्दुतयोदितम् ॥	८
प्रतिभासपदार्थौघनित्यावगतसंविदम् ।	
द्वारैर्वहन्तं शारीरैर्मुखे प्राणस्वरूपिणम् ॥	९
रसीकृत्य रसं प्राणस्वान्तोदात्ततुरङ्गमम् ।	
प्राणोपानरथारूढं गूढमन्तर्गुहाशयम् ॥	१०
ज्ञातारं ज्ञेयदृष्टीनां कर्तारं सर्वकर्मणाम् ।	
भोक्तारं सर्वभोज्यानां स्मर्तारं सर्वसंविदाम् ॥	११
सम्यक्संविदिताङ्गौघं भावाभावनभावितम् ।	
आभासभास्वरं भूरि सर्वगं चिन्तयेच्छिवम् ॥	१२
निष्कलं सकलं चैव देहस्थं व्योमचारिणम् ।	
अरञ्जितं रञ्जितं च नित्यमङ्गाङ्गसंविदम् ॥	१३
मनोमननशक्तिस्थं प्राणापानान्तरोदितम् ।	
हृत्कण्ठतालुमध्यस्थं भ्रनासापुटपीठगम् ॥	१४
षट्त्रिंशत्पदकोटिस्थमुन्मन्यन्तदशातिगम् ।	
कुर्वन्तमन्तःशब्दादींश्चोदयन्तं मनःखगम् ॥	१५

विकल्पिन्यविकल्पे च द्विविधे वाक्पथे स्थितम् ।	
तिले तैलमिवाङ्गेषु सर्वेष्वेवान्तरं स्थितम् ॥	१६
कलाकलङ्करहितं कठिनं च कलागणैः ।	
एकदेशे सुहृत्पद्मे सर्वदेहे च संस्थितम् ॥	१७
चिन्मात्रममलाभासं कलाकलनकल्पनम् ।	
प्रत्यक्षदृश्यं सर्वत्र स्वानुभूतिमयात्मकम् ॥	१८
प्रत्यक्चेतनमात्मीयमर्थित्वेन पुनः स्थितम् ।	
पदार्थानामुपेत्याशु क्षणादद्वित्वमिवागतम् ॥	१९
सहस्तपादावयवः सक्रेशनखदन्तकः ।	
स्वदेहसंविदाभासो देवोऽयमिति भावयेत् ॥	२०
विचित्राः शक्तयो बह्व्यो नानाचारा मनोदशाम् ।	
उपासते मामनिशं पत्न्यः कान्तमिवोत्तमम् ॥	२१
मनो मे द्वारपालोऽयं निवेदितजगत्त्रयः ।	
चिन्तेयं मे प्रतीहारी द्वारस्था शुद्धरूपिणी ॥	२२
शक्तिर्ममात्मिका बुद्धिः क्रिया चैव वराङ्गना ।	
ज्ञानानि च विचित्राणि भूषणान्यङ्गानि मे ॥	२३
कर्मेन्द्रियाणि द्वाराणि बुद्धीन्द्रियगणैः सह ।	
अयं सोऽहमनन्तात्मा व्यवच्छेदोज्झिताकृतिः ॥	२४
तिष्ठामि भरितैकात्मा पूर्णः सर्वावपूरकः ।	
इति दैवीमुपाश्रित्य स्वच्छामात्मचमत्कृतिम् ॥	२५
दैवत्वपरिपूर्णोऽन्तरदीनात्मावतिष्ठते ।	
नास्तमेति न चोदेति न तुष्यति न कुप्यति ॥	२६
न तृप्तिं न क्षुधं याति नाभियाञ्छति नोज्झति ।	
समः समसमाचारः समाभासः समाकृतिः ॥	२७

सौम्यतामलमायातः समन्तात्सुन्दराशयः ।
 आदेहमेक एवासावव्युच्छिन्नमहामतिः ॥ २८
 देवार्चनं करोत्येव दीर्घदीर्घमहर्निशम् ।
 चित्तत्त्वचलितो देहो देवोऽस्य समुदाहृतः ॥ २९
 यथाप्राप्तेन सर्वेण तमर्चयति वस्तुना ।
 समया सर्वया बुद्ध्या चिन्मात्रं देवचित्परम् ॥ ३०
 यथाप्राप्तक्रमोत्थेन सर्वार्थेन समर्चयेत् ।
 मनागपि न कर्तव्यो यत्नोऽत्रापूर्ववस्तुनि ॥ ३१
 प्राप्तदेहतया नित्यं तथार्थक्रिययाऽनया ।
 कामसंसेवनेनाऽथ पूजयेच्छोभनं विभुम् ॥ ३२
 भक्ष्यभोज्यान्नपानेन नानाविभवशालिना ।
 शयनासनयानेन यथाप्तेनार्चयेच्छिवम् ॥ ३३
 कान्तान्नपानसंभोगसंभारादिविलासिना ।
 सुखेन सर्वरूपेण संबुद्ध्याऽऽत्मानमर्चयेत् ॥ ३४
 आधिव्याधिपरीतेन मोहसंरम्भशालिना ।
 सर्वोपद्रवदुःखेन प्राप्तेनात्मानमर्चयेत् ॥ ३५
 समस्तैश्च समस्तानां चेष्टानां जगतः स्थितेः ।
 मृतिजीवितस्वप्नाद्यैः प्राप्तैरात्मानमर्चयेत् ॥ ३६
 दारिद्र्यचेष्टाथ राज्येन प्रवाहपतितात्मना ।
 विचित्रचेष्टापुष्पेण शुद्धात्मानं समर्चयेत् ॥ ३७
 नानाकलहकल्लोलललनोल्लासशालिना ।
 रागद्वेषविलासेन सौम्यमात्मानमर्चयेत् ॥ ३८
 सतां हृदयगामिन्या रूढया शशिशीतया ।
 मैत्र्या माधुर्यधर्मिण्या हृत्स्थमात्मानमर्चयेत् ॥ ३९

उपेक्षया करुणया सदा मुदितया हृदि ।
 शुद्धया शक्तिपद्धत्या बोधेनात्मानमर्चयेत् ॥ ४०
 आकस्मिकोपयातेन स्थितेनानियतेन च ।
 भोगाभोगैकभोगेन प्राप्तेनात्मानमर्चयेत् ॥ ४१
 भोगानामनिषिद्धानां निषिद्धानां च सर्वदा ।
 त्यागेन वातिरागेण स्वात्मानं शुद्धमर्चयेत् ॥ ४२
 ईहितानीहितौघेन युक्तायुक्तमयात्मना ।
 त्यक्तेनात्तेन चार्थेन ह्यर्थानामीशमर्चयेत् ॥ ४३
 नष्टं नष्टमुपेक्षेत प्राप्तं प्राप्तमुपाहरेत् ।
 निर्विकारतथैतद्धि परमार्चनमात्मनः ॥ ४४
 सर्वदैव समग्रासु चेष्टानिष्टासु वृष्टिषु ।
 परमं साम्यमाधाय नित्यात्मार्चाव्रतं चरेत् ॥ ४५
 सर्वं विन्देत सुशुभं सर्वं विद्याच्छुभाशुभम् ।
 सर्वमात्ममयं कुर्यान्नित्यात्मार्चाव्रतं चरेत् ॥ ४६
 आपातरमणीयं यद्यच्चापातसुदुःसहम् ।
 तत्सर्वं सुसमं बुद्ध्वा नित्यात्मार्चाव्रतं चरेत् ॥ ४७
 अयं सोहमयं नाहं विभागमिती संत्यजेत् ।
 सर्वं ब्रह्मेति निश्चित्य नित्यात्मार्चाव्रतं चरेत् ॥ ४८
 सर्वदा सर्वरूपेण सर्वाकारविकारिणा ।
 सर्वं सर्वप्रकारेण प्राप्तेनात्मानमर्चयेत् ॥ ४९
 अनीहितं परित्यज्य परित्यज्य तथेहितम् ।
 उभयाश्रयणेनापि नित्यमात्मानमर्चयेत् ॥ ५०
 न वाञ्छता न त्यजता दैवप्राप्ताः स्वभावतः ।
 सरितः सागरेणोव भोक्तव्या भोगभूमयः ॥ ५१

उद्वेगो नानुगन्तव्यस्तुच्छाऽतुच्छासु दृष्टिषु । व्योम्ना चित्रपदारथेषु पतितो ह्याततेष्विव ॥	५२
देशकालक्रियायोगाद्यदुपैति शुभाशुभम् । अविकारं गृहीतेन तेनैवात्मानमर्चयेत् ॥	५३
आत्मार्चनविधानेऽस्मिन्प्रोक्ता द्रव्यश्रियस्तु याः । एकेनैव समेनैता रसेन परिभाविताः ॥	५४
नाम्लानकट्व्यो नो तित्ता न कषायाश्च काश्चन । चित्रैरपि रसौर्दिग्धा मधुरा एव ताः किल ॥	५५
समता मधुरा रस्या रसशक्तिरतीनिन्द्रिया । तया यद्भावितं चेत्यममृतं तत्क्षणाद्भवेत् ॥	५६
समतामृतरूपेण यद्यन्नाम विभाव्यते । तत्तदायाति माधुर्यं परमिन्दोरिव च्युतम् ॥	५७
समताकाशवद्भूत्वा यत्तु स्याल्लीनमानसम् । अविकारमनायासं तदेवार्चनमुच्यते ॥	५८
पूर्णेन्दुनेव पूर्णेन भाव्यं समसमत्विषा । स्वच्छेन चिद्धनैकेन ज्ञेनाप्युपलरूपिणा ॥	५९
अन्तराकाशविशदो बहिःप्रकृतकार्यकृत् । रञ्जनामिहिकामुक्तः संपूर्णो ज्ञ उपासकः ॥	६०
स्वप्नेऽप्यदृष्टहृष्टेखमज्ञानाभ्रपरिक्षये । शान्ताहंतादिमिहिकं ज्ञः शरद्वचोम राजते ॥	६१
सोमार्कमस्तमितमानसमातृमेयं सद्यःप्रसूतशिशुवेदनवद्वितानम् । पश्यन्प्रशान्तमतिचेतनचित्तबीजं जीवन्ननुत्तमपदस्थित एव तिष्ठ ॥	६२

देशकालकरणक्रमोदितैः

सर्ववस्तुसुखदुःखविभ्रमैः ।

नित्यमर्चय शरीरनायकं

तिष्ठ शान्तसकलेहया धिया ॥

६३

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
पूर्वार्धे देवार्चनविधिर्नामैकोनचत्वारिंशः सर्गः ॥ ३९ ॥

चत्वारिंशः सर्गः

ईश्वर उवाच ।

यथाकालं यथारम्भं नं करोषि करोषि यत् ।

चिन्मात्रस्य शिवस्यान्तस्तदेवार्चनमात्मनः ॥

१

तेनैवाह्लादमायाति याति प्रकटतां तथा ।

तथा स्थितेन रूपेण स्वेनैव स्वयमीश्वरः ॥

२

रागद्वेषादिशब्दार्थानात्मन्यन्यतयामले ।

संभवन्ति पृथग्रूपावह्नौ वह्निकणा इव ॥

३

यद्यद्राजत्वदीनत्वसुखदुःखादिवेदनम् ।

आत्मीयं परकीयं च तत्तदार्चनमात्मनः ॥

४

विश्वसंवित्तिरेवार्चा नित्यस्यात्मन एव च ।

घटाद्यात्मतया ब्रह्म स्वयमात्मा तथैव च ॥

५

शिवं शान्तमनाभासमेकं भास्वरमागतम् ।

जगत्प्रत्ययवत्सर्वमात्मरूपमिदं स्थितम् ॥

६

अहो नु चित्रमात्मैव घटाद्यन्यद्व्यवस्थितम् ।

जीवादिस्वस्वभावोऽन्तर्नूनं विस्मृतिमानिव ॥

७

सर्वात्मकस्यानन्तस्य शिवस्यान्तः किलात्मनः ।

पूज्यपूजकपूजाख्यो विभ्रमः प्रोदितः कुतः ॥

८

नियताकारता शान्ते न च संभवतीश्वरे ।
 यत्र संकल्प्यते ब्रह्मन्पूज्यपूजामयः क्रमः ॥ ९
 पूज्यपूजाद्यवच्छिन्नो देवो नित्यामलात्मनः ।
 सर्वशक्तेरनन्तस्य नेश्वरत्वस्य भाजनम् ॥ १०
 त्रिजगत्प्रसृताच्छाच्छसंविद्रूपस्य चात्मनः ।
 नेश्वरस्याकृतेर्ब्रह्मन्व्यपदेशो हि युज्यते ॥ ११
 देशकालपरिच्छिन्नो येषां स्यात्परमेश्वरः ।
 अस्माकमुपदेश्यास्ते न विपश्चिद्विपश्चिताम् ॥ १२
 तदीयां दृष्टिमुत्सृज्य तथेमामवलम्ब्य च ।
 समः स्वच्छमनाः शान्तो वीतरागो निरामयः ॥ १३
 कामोपहारैरभितो यथाप्राप्तैरखिन्नधीः ।
 आत्मानमर्चयंस्तिष्ठ सुखदुःखशुभाशुभैः ॥ १४
 अधिगतवति साधौ चैकमेवानुरूपं
 त्वयि तरलितजीवे जन्मदुःखादि किञ्चित् ।
 न लगति परिशून्ये सर्वतः स्फाटिकाङ्गे
 नवसदन इवाङ्के निष्कलङ्के कलङ्कः ॥ १५

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपाये निर्वाणप्रकरणे
 पूर्वार्धे देवतातत्त्वविचारो नाम चत्वारिंशः सर्गः ॥ ४० ॥

एकचत्वारिंशः सर्गः

श्रीवासिष्ठ उवाच ।
 शिवः किमुच्यते देव परंब्रह्म किमुच्यते ।
 आत्मा किमुच्यते नाथ परमात्मा किमुच्यते ॥ १
 तत्सत्किञ्चिन्न किञ्चिच्च शून्यं विज्ञानमेव च ।
 इत्यादिभेदो भगवंस्त्रिलोकेश किमुच्यते ॥ २

ईश्वर उवाच ।
 अनाद्यन्तमनाभासं सत्किञ्चिदिह विद्यते ।
 इन्द्रियाणामगम्यत्वाद्यत्र किञ्चिदिव स्थितम् ॥ ३
 श्रीवासिष्ठ उवाच ।
 यदिन्द्रियाणां बुद्ध्यादियुक्तानामप्यदृश्यताम् ।
 गतं तत्कथमीशान त्वशाङ्केनोपगम्यते ॥ ४
 ईश्वर उवाच ।
 यो मुमुक्षुरविद्यांशः केवलो नाम सात्त्विकः ।
 सात्त्विकैरेव सोऽविद्याभागैः शास्त्रादिनामभिः ॥ ५
 अविद्यां श्रेष्ठया श्रेष्ठ्यां क्षालयन्निह तिष्ठति ।
 मलं मलेनापहरन्युक्तिज्ञो रजको यथा ॥ ६
 काकतालीयवत्पश्चादविद्याक्षय आगते ।
 प्रपश्यत्यात्मनैवात्मा स्वभावस्यैष निश्चयः ॥ ७
 यथाकथंचिदङ्गारे निघृष्य क्षालयञ्छिशुः ।
 करनैर्मल्यमाप्नोति काष्ण्याङ्गारक्षये यथा ॥ ८
 यथाकथंचिच्छास्त्राद्यैर्भागैर्भागं विचारयेत् ।
 सात्त्विकस्तामसो भागो द्वयोरान्मोदयस्तथा ॥ ९
 पश्यत्यात्मानमात्मैव विचारयति चात्मना ।
 आत्मैवेहास्ति नाविद्या इत्याविद्याक्षयं विदुः ॥ १०
 यावत्किञ्चिदिदं वस्तु नाना नात्मावगम्यताम् ।
 क्रमा गुरूपदेशाद्या नात्मज्ञानस्य कारणम् ॥ ११
 गुरुर्हीन्द्रियवृत्तात्मा ब्रह्म सर्वेन्द्रियक्षयात् ।
 यद्वस्तु यत्क्षते प्राप्यं तत्तस्मिन्सति नाप्यते ॥ १२
 अकारणान्यपि प्राप्ता भृशं कारणतां द्विज ।

क्रमा गुरुपदेशाद्या आत्मज्ञानस्य सिद्धये ॥	१३
क्रमे गुरुपदेशानां प्रवृत्ते शिष्यबोधतः ।	
अनिर्देश्योऽप्यदृश्योऽपि स्वयमात्मा प्रसीदति ॥	१४
शास्त्रार्थैर्बुध्यते नात्मा गुरोर्वचनतो न च ।	
बुध्यते स्वयमेवैष स्वबोधवशतस्ततः ॥	१५
गुरुपदेशशास्त्रार्थैर्विना चात्मा न बुध्यते ।	
एतत्संयोगसत्तैव स्वात्मज्ञानप्रकाशिनी ॥	१६
गुरुशास्त्रार्थशिष्याणां चिरसंयोगसत्तया ।	
अहनीव जनाचार आत्मज्ञानं प्रवर्तते ॥	१७
कर्मबुद्धीन्द्रियाद्यन्तसुखदुःखादिसंक्षये ।	
शिव आत्मेति कथितस्तत्सदित्यादिनामभिः ॥	१८
यत्रेदमखिलं नास्ति तद्रूपेणैव चास्ति वा ।	
तदाकाशादच्छतरमनन्तं सदिवास्ति हि ॥	१९
अबिश्रान्ततया यत्र तनुविद्यैर्मुमुक्षुभिः ।	
विचित्रशुद्धमननकलङ्ककलितात्मभिः ॥	२०
अदूर एव तिष्ठद्विर्जीवन्मुक्तस्य वृक्पथे ।	
मोक्षोपासकबोधाय शास्त्रार्थरचनाय च ॥	२१
ब्रह्मेन्द्ररुद्रप्रमुखैर्लोकपालैः सुपण्डितैः ।	
पुराणवेदसिद्धान्तसिद्धये भावितात्मभिः ॥	२२
चिद्ब्रह्म शिव आत्मेशपरमात्मेश्वरादिका ।	
एतस्मिन्कल्पिता संज्ञा निःसंज्ञे पृथगीश्वरे ॥	२३
एवमेतज्जगत्त्वं स्वं तत्त्वं शिवनामकम् ।	
सर्वथा सर्वदा सर्वसर्वं यत्सुखमास्व भो ॥	२४
शिव आत्मा परं ब्रह्मेत्यादिशब्दैस्तु भिन्नता ।	

पुरातनैर्विरचिता तस्य भेदो न वस्तुतः ॥	२५
एवं देवार्चनं नित्यं ज्ञः कुर्वन्मुनिनायक ।	
यत्रास्मदादयो भृत्यास्तत्प्रयान्ति परं पदम् ॥	२६
श्रीवासिष्ठ उवाच ।	
अविद्यमानमेवेदं विद्यमानमिव स्थितम् ।	
यथा तन्मे समासेन भगवन्वक्तुमर्हसि ॥	२७
ईश्वर उवाच ।	
योऽसौ ब्रह्मादिशब्दार्थः संविदं विद्धि केवलम् ।	
स्वच्छमाकाशमप्यस्य स्थूलं मेरुरणोरिव ॥	२८
सा वेद्यमिह गच्छन्ती याति चित्रामयोग्यताम् ।	
अप्यवेद्यवती नूनमुन्मन्यन्तपदस्थिता ॥	२९
क्षणाद्भावितवेद्यत्वादहन्तामनुगच्छति ।	
पुरुषत्वात्पुमान्स्वप्ने वनवारणतामिव ॥	३०
अस्याहन्तादिरूपाया देशतां कालतां गताः ।	
संपद्यन्ते ततः शून्यरूपिण्यः सख्य एव ताः ॥	३१
ताभिः संवलिता सैव सत्ता जीवाभिधानिका ।	
भवति स्पन्दविज्ञाना पवनस्येव लेखिका ॥	३२
जीवशक्तिस्तथाभूता निश्चयैकविलासिनी ।	
बुद्धितामनुयाता सा भवत्यज्ञपदे स्थिता ॥	३३
शब्दशक्त्या क्रियाशक्त्या ज्ञानशक्त्यानुगम्यते ।	
प्रत्येकं प्रस्फुरत्यन्तरप्रदर्शितरूपया ॥	३४
मिलित्वैष गणः क्षिप्रं स्मृतिं समनुकूलयन् ।	
पनो भवति भूतात्बीजं संकल्पशाखिनः ॥	३५
आतिवाहिकदेहोक्तिभाजनं तद्विदुर्बुधाः ।	

अन्तस्थया ब्रह्मशक्त्या ज्ञरूपं स्वात्मनात्मदृक् ॥	३६
संपद्यमाना एवास्मिंश्चेतसीमा हि शक्तयः ।	
पश्चादिह बहिष्ठास्ता उद्यन्त्यनुदिता अपि ॥	३७
वातसत्ता स्पन्दसत्ता स्पर्शसत्ता तथैव च ।	
त्वक्सत्ता तेजसां सत्ता तथा सत्ताप्रकाशिनी ॥	३८
रूपसत्ता जलसत्ता स्वादुसत्ता तथैव च ।	
तथैव रससत्ता च गन्धसत्ता तथैव च ॥	३९
भूसत्ता हेमसत्ता च पिण्डसत्ता च पीवरी ।	
देशसत्ता कालसत्ता सर्वाढ्याकारवर्जिता ॥	४०
सर्वसत्तागणं चैतत्क्रोडीकृत्य स्वरूपवत् ।	
स्फुरत्याश्रित्य पत्रादि बीजं बीजादितां गतम् ॥	४१
एतत्पुर्यष्टकं विद्धि देहोऽयं चातिवाहिकः ।	
अपारबोधमेतत्तु स्फुरत्यङ्ग विभागवत् ॥	४२
एवमाद्यङ्गसंपन्नं संपन्नं न च किञ्चन ।	
न ज्ञानं न च तद्रूपं न विदाचितचेतनम् ॥	४३
परं परे प्रस्फुरितं केवलं केवलात्म सत् ।	
जलपीठस्य जठरे जलद्रवविलासवत् ॥	४४
संवित्संवेदनैकात्म पृथगेतदचेतनम् ।	
संपद्यते परिज्ञातं संकल्पनगरोपमम् ॥	४५
संवेदनात्परिज्ञानाच्छिवतामेव गच्छति ।	
अज्ञातमेव वा यत्तत्कथं गच्छति वस्तुताम् ॥	४६
अथैतद्विन्दते स्वान्तःसंकल्पादंशतां स्वतः ।	
तन्मात्रसत्ता तस्याणोरेतां पश्यति देहके ॥	४७
सर्वं स्थूलत्वमापन्नं तदेवाशु प्रपश्यति ।	

तस्य तन्मात्ररन्धाणि यथादेशं प्रपश्यति ॥	४८
ततः पुरुषरूपैकभावनात्पुरुषाकृतिम् ।	
काकतालीयवदृष्ट्वा तुष्टं पुष्टं भवत्यलम् ॥	४९
जीवदेतदवस्थाकं स्थितं पश्यति देहकम् ।	
असन्तमेव गन्धर्वपुरं स्वप्ननरं यथा ॥	५०
श्रीवसिष्ठ उवाच ।	
गन्धर्वनगराकारमपि स्वप्ननरोपमम् ।	
जगद्दुःखाय दुःखस्य कात्र युक्तिः परिक्षये ॥	५१
ईश्वर उवाच ।	
वासनावशतो दुःखं विद्यमाने च सा भवेत् ।	
अविद्यमानं च जगन्मृगतृष्णाम्बुभङ्गवत् ॥	५२
अतः किं वास्यते केन कस्य वा वासना कुतः ।	
कथं स्वप्ननरेणाङ्ग मृगतृष्णाम्बु पीयते ॥	५३
सद्रष्टरि तु साहन्ते समनोमननदिके ।	
अविद्यमाने जगति यत्सत्तत्परिवृश्यते ॥	५४
यत्र नो वासना नैव वासको नैव वास्यता ।	
केवलं केवलीभावः संशान्तकलनभ्रमः ॥	५५
यस्य सत्योऽप्यसत्यो वा शून्य एव हि यक्षकः ।	
विलीनस्तस्य कैवल्यात्किमन्यदवशिष्यते ॥	५६
शून्य एव हि वेताल इवेत्थं चित्तवासना ।	
उदितेयं जगन्नाम्नी तच्छान्तौ शान्तिरक्षता ॥	५७
अहन्तायां जगति च मृगतृष्णाजले च यः ।	
सास्थस्तं धिग्घतनरं नोपदेश्यस्त्वसाविति ॥	५८
जीवं विवेकिनमिहोपदिशन्ति तज्ज्ञा	

नो बालमुद्भ्रममसन्मयमार्यमुक्तम् ।
अज्ञं प्रशास्ति किल यः कनकावदातां
स स्वप्नदृष्टपुरुषाय सुतां ददाति ॥

५९

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपाये निर्वाणप्रकरणे
पूर्वार्धे जगन्मिथ्यात्वप्रतिपादनं नामैकचत्वारिंशः सर्गः ॥ ४१ ॥

* * * *

द्विचत्वारिंशः सर्गः

श्रीवासिष्ठ उवाच ।

ततः स जीवो भगवन्दृष्टवान्देहसंभ्रमम् ।
आदिसर्गे नभःसंस्थः कामवस्थामुपैति हि ॥

१

ईश्वर उवाच ।

परस्मात्परमे व्योम्नि पूर्वोक्तक्रमतो वपुः ।
जीवः पश्यति संपन्नं स च स्वप्ननरो यथा ॥
सर्वगत्वाच्चिद्धनस्य कार्यं स्वप्ननरोऽपि हि ।
यथा करोत्याशु तथा जीवोऽद्यापि शरीरधृक् ॥
सनातनोऽहमव्यक्तः पुमानित्यभिधां ततः ।
करोत्यात्मनि तेनाशु प्रथमः प्रथितः पुमान् ॥
एवं स सर्गे कस्मिंश्चित्प्रथमोऽथ सदाशिवः ।
कस्मिंश्चिद्विष्णुरित्युक्तो नाभ्युत्पन्नः पितामहः ॥
पितामहः स कस्मिंश्चित्कस्मिंश्चिदपि चेतः ।
स च संकल्पपुरुषः संकल्पान्मूर्तिमास्थितः ॥
पुष्टः प्रथमसंकल्पस्तां मनोमूर्तिमास्थितः ।
यद्यथा कल्पयत्याशु तत्तथानुभवत्यलम् ॥

२

३

४

५

६

७

तत्त्वसद्रूपमखिलं शून्यवेतालको यथा ।
भ्रमदृष्ट्या तु सद्रूपमित्यहंता जगद्रतिः ॥
द्रष्टादिपुरुषस्त्वेवं स्वयं संपद्यते हि यः ।

८

स निमेषं प्रति व्योम समुदेत्यथ नीयते ॥

९

निमेष एव कल्पो यो महाकल्पपरम्पराम् ।

प्रतिभासविपर्यासमात्रेणानुभवत्यलम् ॥

१०

परमाणौ परमाणौ व्योम्नि व्योम्नि क्षणे क्षणे ।

सर्गकल्पमहाकल्पभावाभावा भवन्ति ते ॥

११

दृश्यन्ते केचिदन्योन्यं साधर्म्याद्वासनागतेः ।

मिथः केचिन्न दृश्यन्ते दृष्टेनाथ सदात्मना ॥

१२

सर्गाः सर्गेण सर्वत्र संभवन्ति न ते शिवे ।

भवन्ति परमे व्योम्नि व्योमरूपा इति स्वयम् ॥

१३

स्वयं च सदसद्रूपा लीयन्ते स्वप्नशैलवत् ।

सर्गेन देश आक्रान्तो न च कालो न कर्तृता ॥

१४

न चैते सत्स्वरूपा वा न कल्प्यं नापि च क्षणः ।

न चेदं जायते किञ्चिन्न च किञ्चन नश्यति ॥

१५

सर्वं संकल्परूपेण चिच्चमत्कुरुते चिति ।

स्वप्नपत्तननिर्माणपातोत्पातनवज्जगत् ॥

१६

न देशकालक्रमणं करोति च मनागपि ।

यथा संकल्पशैलेन देशकालाद्यनन्तकम् ॥

१७

आक्रान्तमपि नाक्रान्तं तथैव जगता सता ।

अथ नाक्रान्तमाक्रान्तमिव संकल्पमेरुणा ॥

१८

यथोच्चैर्देशकालादि तथैव जगता सता ।

संपद्यते यथा योऽसौ पुरुषः सर्वकारकः ॥

१९

अनेनैव क्रमेणेह कीटः संपद्यते क्षणात् ।	
तस्थुषामेवमेवेह जातयो हि चतुर्विधाः ॥	२०
रुद्राद्यास्तृणपर्यन्ताः संपद्यन्ते क्षणं प्रति ।	
परमाणूपमाः सन्ति तथा केचिदणूपमाः ॥	२१
एष एव क्रमस्तेषां सति वाऽसति सर्गके ।	
अस्याः संसारमायाया एवंभूतार्थभावनात् ॥	२२
भेदोपशान्तावभ्यासाद्भवत्युपगतः शिवः ।	
निमेषशतभागार्धमात्रमेव परा चित्तिः ॥	२३
स्वरूपतश्चेष्टुठिता सैषोदेत्यनवस्थितिः ।	
सा जरूपा शिलाकाश इव चित्स्वात्मनि स्थिता ॥	२४
तदनाद्यवभासात्म ब्रह्मशब्देन गीयते ।	
अस्मिन्प्रौढिं गते सर्गे महाचिद्द्योतनं न च ॥	२५
संगतासत्यदिग्देशकालांशपरमाणुता ।	
जीवतामागता भूततन्मात्रवलनाक्रमात् ॥	२६
भवत्यङ्ग मृगीवीरुत्कीटदेवासुरादिकम् ।	
यस्मिन्नित्ये ततेऽनन्ते दृढे स्रगिव तिष्ठति ॥	२७
सदसद्ग्रथितं विश्वं विश्वगे विश्वकर्मणि ।	
न तद्वरे न निकटे नोर्ध्वे न्नाधो न तेन मे ।	
न पूर्वं नाद्य न प्रातर्न सन्नासन्न मध्यमम् ॥	२८
अनुभवकलनामृतेऽस्य माता	
भवति न सर्वविकल्पनेष्वसत्सु ।	
फलदुरुविभवा प्रमाणमाला	
स्थितिमुपयाति न वारिणीव वह्निः ॥	२९
यथापृष्ठं मुने प्रोक्तं त्वयि कल्याणमस्तु ते ।	

दिशं प्रयामोऽभिमतामागच्छोत्तिष्ठ पार्वति ॥	३०
श्रीवसिष्ठ उवाच ।	
इत्युक्त्वा नीलकण्ठोऽसौ त्यक्तपुष्पाञ्जलौ मयि ।	
ततार परिवारेण सममम्बरकोटरम् ॥	३१
तस्मिन्गते त्रिभुवनाधिपतावुमेशे	
स्थित्वा क्षणं तदनु संस्मृतिपूर्वमेव ।	
अङ्गीकृतं नवपवित्रधिया मयात्म-	
देवार्चनं शमवतैव जिहासितं तत् ॥	३२

इत्यार्षे श्रीवासिष्ठमह्यरामायणे वाल्मीकीये देवदूतोक्ते मोक्षोपायेषु निर्वाणप्रकरणे पूर्वार्धे परमात्माभिधानं नाम द्विचत्वारिंशः सर्गः ॥ ४२ ॥

